

தமிழ்ப் பொழில்.

தஞ்சை, கரந்தைத் தமிழ்ச் சங்கத் திங்கள் வெளியீடு.

துணர் சு.	}	விபவ—ஆவணி, புரட்டாசி.	}	மலர் ௫, கூ.
--------------	---	-----------------------	---	----------------

இராசராசன்.

திருவாளர், L. உலகநாத பிள்ளையவர்கள், தமிழாசிரியர்,
நாட்டுமொழிக்கல்லூரி, திருவையாறு.

(முற்றொடர்ச்சி 90-ஆம் பக்கம்.)

இனி, இவன்காலத்தில் செம்பினாலும் பொன்னினாலும்
செய்யப்பெற்ற காசுகள் இருந்தன. அவை, 'இராசராசன் காசு'
எனப்படும். பொற்காசுகளில், வாசிபடாமற் செல்லும் ஈழக்காசு
என ஒன்றிருந்தது. (S. I. I. Vol. V. p. 508) ஈழம்-பொன்.
இஃதன்றிக் காய்ச்சி உருக்கி வெட்டி நாணயமாக்கினும்,
மாற்றும் நிறையும் தூய்மையும் குன்றாததென அதிகாரிகளால்
ஆராய்வு செய்ததற்கு அற்குறியாகத் துளையிடப்பெற்ற துளைப்
பொன்னும் உண்டு. G. O. No. 919. Public, 29th July 1912.

இனி, இவன்காலத்தில், எண்ணல், எடுத்தல், முகத்தல்
நீட்டல் என்ன நான்கு வகைப்பட்ட அளவைகளில், எடுத்தலாகிய

நிறுத்தல், மணிகளும் பொன்னும் வெள்ளியுமாகில், கழஞ்சு மஞ்சாடி குன்றி என்னும் அரச முத்திரையிட்ட குடிஞைக் கல்லாலும், செம்பு பித்தளை வெண்கலம் தரா என்பனவெனில், பலம் கைசு என்னும் நிறை கல்லாலும் நிறுக்கப்பட்டன. பொன்னின் மாற்றறியும் ஆணிக்குத் தண்டவாணி என்று பெயர்.

இனி, செம்பு பித்தளை முதலியன, “செப்புக் குடம் ஒன்று நிறை மூவாயிரத்து எண்பத்து முப்பலம்” என்றற்போல எத்துணையாயினும் பலத்தால் நிறுக்கப்பட்டனவேயன்றி, இற்றை நாளையில வழங்கும் சேர், வீசை, துலை முதலியவற்றால் நிறுக்கப் பெறுமையின், இந் நிறுத்தற் கருவிகள் அக்காலத்தில் வழக்கில் இல்லை போலும் என்று ஊகிக்கலாம்.

இனி, சர்க்கரை, கடுகு, மிளகு, புளி என்னும் இவைகள் பலத்தால் நிறுக்கப்பட்டன. நெல், அரிசி, பயிறு, பருப்பு, உப்பு, நெய், பால், தயிர் முதலியன செவிடு, ஆழாக்கு, உழக்கு, உரி, காழி, குறுணி, பதக்கு, தூணி, கலம் என்ற முகக்குங் கருவிகளால் அளக்கப்பெற்றன. அரச முத்திரையிட்ட ஊர் மாக்காலுக்கு இராசகேசரி என்று பெயர். அருண்மொழித்தேவன் எனவும் மாக்காலுக்குப் பெயர் வழங்கிற்று.

இனி, நீட்டலளவை தோரை, விரல், சாண், முழம் என்பவற்றுல் நடைபெற்றது.

இனி, அரசன் திருவாய்மலர்ந்திடத் திருவாய்க் கேள்வி மாராயன் கற்றுச் சொல்லப், பட்டோலைப் பெருமான் எழுதிடத் திருமந்திர ஓலை, திருமந்திர ஓலை நாயகன் என்பார் இருவரும் கையெழுத்திட்ட பின்னர், உறுதிபெற்ற ஆணைத் திருமுகத்தை விடையிலதிகாரி ஊர்ச்சபைக்குத் தூதுவர் வாயிலாக அனுப்புவர். அதனைக் காணுமுன் அவைக்களத்தார் எழுந்து எதிர்சென்று தொழுது வாங்கித் தலைமேற்கொண்டு மேம்படுத்துவர். இதனை “ஸ்ரீகோவிராஜராஜகேசரி வர்மான ஸ்ரீராஜராஜதேவர்க்கு யாண்டு இருபத்தொன்றாவது நாட்டொழுக்குத் திருமுகம்வர நாந்தொழுந் திருமுகங்கண்டு எதிரெழுந்து சென்று தொழுது வாங்கித் தலை

மேல் வைத்துப் பிடிசூழ்ந்து பிடாகை நடந்து எல்லை தெரித்துக் கல்லும்கள்ளியும் நட்டு அறவேலை செய்த நிலத்துக்கு” என்ற ஆணைமங்கலச் சாசனத்தா லறிக.

இனி “சேற்றூர்க் கூற்றத்து பிரமதேயம் நாலூர் பட்டம் பெருமக்க ளுள்ளிட்ட பெருங்குறிப் பெருமக்களேம் எங்களுர் திருமயானத்து ஸ்ரீ மூலஸ்தானத்து மஹாதேவர்க்கு நாங்கள் விற்றுக் குடுத்த எங்களுர்க் கடைத்தெருவில் அங்காடிக் கூலி யாவது” “புறவூர் நின்று நெல்லும் அரிசியும் மற்றும் கிடந்து விற்பன குவாலால் நாழிகொள்ளப் பெறுவதாகவும், நிறுப்பன நிறையால் ஒரு பலம் கொள்ளப் பெறுவதாகவும், வெற்றிலைக் கூடையால் ஒரோ பற்றும், பாக்குக் கூடையால் இரண்டு பாக்கும் கொள்ளப் பெறுவதாகவும்” என்பவற்றால், பிறவூரின்னிறுங் கொடுபோந்து தம்முர்க் கடைத்தெருவில் விற்ப பொருட்குப் பெருமக்கள் அங்காடிக் கூலி ஏற்படுத்தவாறறிக. பெருங்குறி-பேரவை.

இனி, “கோவிராஜராஜ ராஜகேஸரி வன்மார்க்கு யாண்டு கள் ஆவது காலியூர்க் கோட்டத்து தன் கூற்று சிவ சூளாமணி மங்கலமாகிய ஸ்ரீ விக்கிரமாபரணச் சதுர்வேதி மங்கலத்து இவ் வாட்டை தன்மவாரியப் பெருமக்கள் உள்ளிட்ட மஹா சபை யோம்.....பணித்த எழுத்து.....இவ்வூரில் வெற்றிலை விற்பார் பிடாரி கோவிலன்றி விற்பாரை ஏரிவாரியப் பெருமக்களே ஏரிக்கு முதலாக கழஞ்சபொன் தண்டலு கொள்ளப் பெறுவா ராகவும் இப்பரிசு பணித்தோம் மஹாஸபையோம்” என்ற சாசனப் பகுதியால், எந்தப் பொருளையும் குறித்த இடத்தன்றி வேறிடத்து விற்பார்க்குத் தண்டம் விதிக்கும் வழக்குண்மை காண்க.

இனி, ஊர்ச் சபையார் தாம் அவைகூடுதற்குரிய நாளைக் காளம் ஊதுவித்து உறுப்பினர்க்கு உணர்த்திவந்தனர் என்பதும், இன்றியமையாதாயின் பகற்காலத்தன்றி இராக்காலத்தும் சபை கூடிக் காரியங்களை நடத்தினர் என்பதும் இராசராசனது பதினா ளும் யாண்டுச் சாசனத்துக் காணலாம்.

இனி, ஓய்மாநாட்டைச் சார்ந்த பட்டின நாட்டுப் பட்டினத்தில், பூமிச்சுரர் ஆலயத்திற்குச் செலவு திட்டம் ஏற்படவில்லை என அக்கோயில் தேவகன்மிகள் அறிவித்துக்கொண்டதின்மேல், தேவகன்மிகளையும் தேவதான நிலத்தை வேளாண்மை செய்வோரையும் வரவழைத்து, நிலத்தில் விளைவு இத்துணை என்று தெரிந்துணர்ந்து, அதற்கேற்ப அக்கோயிலுக்குச் செலவு திட்டம் அமைத்தனர், அரசுருடையான் ஆரூன் உதயதிவாகரன் அருண்மொழி மூவேந்த வேளார் என இராசராசனது பதினேழாம் யாண்டுச் சாசனத்தால் அறியக்கிடத்தலின், இராசராசன் காலத்தில் தேவதான நிலங்களும் கோவிலுக் கமைத்த நிபந்தங்களும் எத்தகைய நிலையில் இருக்கின்றன என்று நாட்டைச் சுற்றிப் பார்த்து ஆராய்வதற்கு மதுராந்தகன் கண்டராதித்தனார், திருவடிகள் சாத்தனார், 'அருண்மொழி மூவேந்த வேளாரை யுள்ளிட்ட பொறுப்பு வாய்ந்த அரசாங்க அதிகாரிகள் பலர் இருந்தமை நன்குணரலாம். G. O. No. 1003, Home (Education), 16th August 1919, para 15 and 16.

இனி, அதிகாரிகளே யல்லாமல் அரசனும் நாடுகளைச் சுற்றிப் பார்த்து ஆராய்வு செய்வதுண்டு என்பதை, இராசராசன் இருபத்தேழாம் யாண்டில் நாடுகளைச் சுற்றிக்கொண்டு திருவெறும்பூர்க்கு எழுந்தருளியபோது உடன்போந்த சிறுகுடையான் காளி ஆதித்தன் என்பவர், திருவெறும்பூர் ஆலயத்து வரவு செலவு கணக்குகளை ஆராய்ந்தமையால் அறியலாம். Ep. Collection No. 109 of Appendix B of 1914.

இனி, இராசராசனது 28 ஆம் யாண்டுச் சாசனமொன்றில், தென்னாற்காட்டில் ஜம்பை என்னும் ஊரில், தன் காதற்பாதையை விரும்பி நள்ளிரவில் வலிதற்சேர முயன்ற நாவலூரான் என்பாளைக் கொலைபுரிந்த ஒரு வணிகனைக் கொலை செய்யாது, அவ்வூர்த் தான்றோன்றியாழ்வார் ஆலயத்தில் விளக்கொன்று வைப்பதற்குப் பொன் கொடுக்குமாறு ஏற்பாடு செய்யப்பட்டதாகக் கூறப்பட்டுள்ளது. இதனால் இவன் காலத்தன்றி ஏனை யோர் காலத்தும் இவ்வழக்கே யிருந்தமை பின் வருவனவற்றுட்

காண்க. ஊரதிகாரி ஒருவன், வரி கொடுக்கக் கேட்டுத் தனக் குரிமையில்லையென மறுத்துரைத்த ஒரு பெண்ணை மிக வருத்த, அதற்காற்றாது அவள் நஞ்சுண்டு மாய்ந்ததற்கும், வேட்டைமேற் சென்று நொருவன், எய்த அம்பு குறி தவறி ஒரு உழவன்மேற் பட்டதனால் அவன் இறந்ததற்கும், ஒருவன் தன் மனைவியைத் தள்ளியதனால் அவன் விழுந்து இறந்து பட்டதற்கும், ஒருத்தி தன் மகள்மீது எடுத்தெறிந்த கோல் பட்டுப் பக்கத்திலிருந்த சிறுமி மாண்டதற்கும், வயலில் எருமையை விடுத்தமையால் பயிர் அழிவுற்றதன் காரணமாக மாட்டுக்குடையானை அடிக்க அதனால் அவன் இறந்தமைக்கும், கோயிலில் விளக்கு வைக்க ஏற்பாடு செய்தனரேயன்றி உயிர்போக்கிலர். இவற்றால், தற் செயலாக நேர்ந்த சாவுக்கெல்லாம் ஏற்றபெற்றி தண்டித்ததன்றி உயிர் போக்காமை அறியப்படும்.

இனி, இவன் காலத்தில் பழைய கோயிலைப்புதுப்பிக்க விரும்பு வோன், அக் கோயிற்குரிய நாட்டதிகாரியிடம் தன் எண்ணத் தைத் தெரிவிப்பன். அதனை உணர்ந்த அரசன் கட்டளை செய்யு மாறு அடியிற் காண்க.

“உடையார் ஸ்ரீ ராஜராஜ தேவற்கு யாண்டு உயிர் ஆவது நாள் ஈழநாடு-னால் வடகரை ராஜேந்திர சிம்மவளநாட்டு பொய்கை நாட்டு தேவதானம் திருமழுவாடி யுடையார் ஸ்ரீ விமானம் வாங்கி திருக்கற்றளி பெடுக்கவென்று உடையார் ஸ்ரீ ராஜராஜ தேவர் அருளிச்செய திருக்கற்றளி எடுக்க ஸ்ரீ விமானம் வாங்கி இஸ்ரீ விமானத்துள்ள கல்வெட்டுப்படி பொத்தகத்தில் சேர்ப்பிக்க வென்று அதிகாரிகள் இருமுடி சோழ முவேந்த வேளார் நியோக மும் மும்முடிச்சோழ பிரம்மாதி ராயர் நியோகமும் ஸ்ரீ கண்ட ராதித்த சதுர்வேதி மங்கலத்து சபையார்க்கும் ஊராள்கின்ற சிறுதனத்துப் பணிமகன் ஆலங்குடையான் அமலன் னுத்தம சோழனுக்கும் ஒலைவா” எனவும், “ஆக இவ்வனைவர் கண் காணியாலும் இவ்வனைவர் கணக்கினாலும் கல் வெட்டுவித்தபடி முன்பு கல்வெட்டுச் சேர்த்த பொத்தகப்படி” எனவும் வந்துள்ள சாசனங்களால் (Vol. 5, p 275) திருமந்திர ஒலைநாயகர் அரசன் அருளிப் பாட்டினைத் தம் கையெழுத்திட்டுத் திருமுகத்தினைத்

தூதுவர் வாயிலாக ஊர்ச்சபைக்கும் ஊராதிகாரிக்கும் விடுப்ப, அவர்கள் திருப்பணி செய்வோர் விமானம் வாங்குமுன், அதன் கண் உள்ள சாசனங்களை அவர்களைக்கொண்டு ஒலையில் எடுத்தெழுதுவித்து, விமானம் வாங்கிக் கட்டி முடிந்த பின்னர், பலர்கண்காணிப்பின்பேரில், தாம் காட்டும் இடத்தில் அவற்றை மீளவும் வெட்டுவிக்கும் வழக்குண்மை தெரியலாம்.

இதுகாறும் கூறியவாற்றால் இவன் எல்லாக் காரியங்களையும் தானே நடத்தற்குரியனெனினும் உடன்கூட்டத் ததிகாரிகள் பலருடன் சூழ்ந்தே காரியம் நடத்தினன். அமைச்சர், வழக்காராய்ந்து முறை செய்வோர், அரசு காரியத்தை மேற்கொள்வோர், நாட்டை வகை செய்வோர், அதனைக் கண்காணிப்போர், கோயிலுக்குரியவற்றை ஆராயும் பொறுப்பமைந்த அதிகாரிகள், விடையிலதிகாரி, பட்டோலைப் பெருமான், வரியலார், வரிக்குக் கூறு செய்வோர், பாடி காப்போர் முதலியோரும் இருந்தனர். நீதி மன்றம், ஆவணக்களரி, புரவுவரித் திணைக்களம் எனும் இவை இருந்தன. பொற்காசம் செப்புக்காசம் வழங்கின. எடுத்தல், முகத்தல்குரிய எடைக்கல்லினும், மாக்காலினும் இராசகேசரி என அரசு முத்திரை இடப்பட்டன. இராச்சிய முழுமையும் மிக நுட்பமாக அளந்து எல்லை தெரித்துப் புள்ளடிக்கல் நட்டுக் காணிக்கடன் ஏற்படுத்தப்பட்டது. அரசிறை நெல்லும் பொன்னும் கொண்டனர். இராச்சியம் மண்டலங்களாகவும், மண்டலம் பல வளநாடுகளாகவும், வளநாடுகள், நாடு, நகரம், ஊர்களாகவும், பசுக்கப்பட்டிருந்தன. ஊர்தோறும் சபையிருந்தது. சபைக்காக ஒவ்வொரு யாண்டினும் பொது மக்கள் பொது மாளிகையில் கூட்டம் குறைவறக் கூடிக் குடவோலை வாயிலாகக் காரிய நிறைவேற்றுக் கழக உறுப்பினரைத் தேர்ந்தெடுப்பர். அவ்வாறு தேர்ந்திடப்பெற்ற உறுப்பினர் ஊரின் கண் நன்மை தீமைகளை நாடிக், சுற்றங்காணின் ஏற்ற பெற்றி தண்டித்தலும், நிலங்களைக் கண்காணித்தலும், இறை கொடாதவர் நிலத்தைப் பறிமுதல் செய்து ஊர்ப்பொதுவாங்கி விற்று அரசிறை செலுத்தலும், ஏரி, குளம், யாறு முதலிய நீர் நிலைகளைப் பேணுதலும், விளைவுக்கு வேண்டிய நீரை அளவறிந்து பாய்ச்சலும், அதற்கு வரி இறுத்த

லும், பிற ஊர்களினின்றும் கொடுபோந்து தம்முர்க் கடைத்தெரு
வில் பல்வகைப் பண்டமும் விற்பாரிடை அங்காடிக்கூவி கோட
லும், குறித்த விடத்தன்றிப் பிறவிடத்துப் பண்டம் விற்பார்க்குத்
தண்டம் விதித்தலும் செய்து வந்தனர். அதிகாரிகளையன்றி
அரசனும் நகர பரிசோதனை காரணமாக நாட்டைச் சுற்றிப் பார்க்
கும் வழக்குண்டு என்பனவும் பிறவும் நன்கறியலாம்.



உ

குலோத்துங்கன் பிள்ளைத்தமிழ்.

திருவாளர், L. உலகநாத பிள்ளையவர்கள், தமிழாசிரியர்,
நாட்டுமொழிக்கல்வாரி, திருவையாறு.

இப்பிள்ளைத்தமிழ் சரித ஆராய்ச்சிக்கு இன்றியமையாத
குறிப்புக்களும், சொற்பொலிவும், பொருட்பொலிவும் பெற்றுச்
செறந்து விளங்குவது. இதனை இயற்றியவர் ஒட்டக்கூத்தராவார்.
இப் பிள்ளைத்தமிழ் பெற்றோன், சோழர் மாபிற் காணப்படும்
குலோத்துங்கன் என்னும் பெயருடையார் மூவருள் யார் என்று
ஆராயுமிடத்து, “ பாடற் பெரும்பாணி தேடற் கருங்கவி கவிச்
சகாவர்த்தி பாவச்-செஞ்சே வகஞ்செய்த சோழன் திருப்பெயர்
செங்கீரை யாடியருளே ” எனவும், “ கோமன்னன் புவனதான்
விக்கிரமசோழன் குலமதலை குலோத்துங்க சோழனைக் காத்
தளிக்க ” எனவும், இந்நூற் செங்கீரைப் பருவத்தும் காப்புப்பரு
வத்தும் முறையே வந்தவாற்றானே, கவிங்கத்துப்பாணிபெற்ற
பெருமானாகிய அபயன் பேரனும், விக்கிரமசோழன் மகனுமாகிய
இரண்டாங்குலோத்துங்கன் என்றறியலாம்.

இவன் இப் பிள்ளைத்தமிழ் மாலையேயன்றிக் கூத்தர்பால்
உலாவும் பெற்றவன் என்பது

“கூடிய சீர்தந்த வென்றெடுத்த கூத்தனாலா
சூடிய விக்கிரம சோழனும்—பாடிய
வெள்ளைக் கலியுலா மாலையொடு மீண்டுமவன்
பிள்ளைத் தமிழ்மலை பெற்றோனும்”

எனச் சங்கரசோழ னுலாவில் வருதலால் தெளியப்படும்.

இன்னும்,

“சிற்றம்பலமுந் திருந்துபே ரம்பலமு
மற்றும் பலபல மண்டபமுஞ்—சுற்றிய
மாளிகையும் பீடிகையு மண்டபமுங் கோபுரமுஞ்
சூளிகையு மத்தெருவுந் தோரணமு—மாளுடையான்
கோயிற் திருக்காமக் கோட்டமு மக்கோயில்
வாயிற் திருச்சுற்று மாளிகையுந்—தூயசெம்
பொன்னிற் குயிற்றிப் புறம்பிற் குறும்பனைத்து
முன்னர்க் கடலகத்தின் மூழ்குவித்த—சென்னி”

என இராசராசன் உலாக் கூறியவாற்றால் இவன் சிவனடிக்கண்
பேரன்புடையோன், சிற்றம்பலம் பேரம்பலம் திருக்காமக்கோட்
டம் முதலிய கோயிற்றிருப்பணிகள் பல இயற்றுவித்த சீரியோன்
என்பது விளங்கும்.

சேக்கிழாரைக்கொண்டு பெரிய புராணம் பாடச்செய்தவ
னும், கம்பரை ஆதரித்தவனும் இவனே. இவன் காலம் பன்
னிரண்டாம் நூற்றாண்டின் இடைப்பட்ட காலமாகும்.

இப் பிள்ளைத்தமிழ் ஏடு, இடந்தொறும் சிதைவும் பிறழ்ச்
சியுங்கொண்டிருத்தலின் வேறு சில ஏடுகள் பெற்றுச் செப்பஞ்
செய்து வெளியிட இதுகாறும் பொறுத்திருந்தேன் ; ஒன்றேனும்
கிடைத்திலது. உள்ள ஏடும் செல்லுக் குணவாயொழிகின்றமை
யின், இதனை உள்ளவாறு வெளியிடல் நலமெனத் துணிந்து
பதிக்கத் தொடங்கினேன். ஆகவே ஏடுடைய பெரியோர்கள்
ஆன்புகூர்ந்தனுப்பி யுதவ வேண்டுகின்றேன்.

காப்புப் பருவம்.

பொங்கு புரத்தினா யம்வெந் தழலிற் புக.....

.....மிருகபதி பொடிபட விடறியதும்

பைங்கத விக்கனி மென்பல விற்குளை யன்பொடளிப்பவர்தம்

படுதயர் பொடிபட.....விழுந்

திங்கள் வெருக்கொள வைந்தலை வெக்கைகள் சிந்துப ணிக்கரசன்

நிருமணி முடியடி படுமுழு திரைதிசை திசைதொறு முதிர்விழுங்

கங்கை குதித்திடு கண்களி யம்படர் செஞ்சடை யப்பர்தருங்

கடதட முகபட கடகரி முகமுள கணபதி கழவினையே. (க)

பூமன்னு பொழிலேழுங் கடலேழுங் கடவுட்

பொருப்பேழு நிலவுமது ரைக்கும்புகார் நகர்க்குங்

கோமன்னன் புவனதான் விக்கிரமசோழன்

குலமதலை குலோத்துங்க சோழனைக்காத் தளிக்க

தேமன்னு தாமரையாள் மகிழ்ந்திருக்கு மார்பிற்

நிருமாலு நான்முகனு மிருமருங்குஞ் சிறந்து

மாமன்னு மணிவரையும் பொன்வரையுங் கிளைத்த

மாணிக்க வரையனைய வானடைகற் பகமே. (உ)

இடைவி டாப்பொழிகலெழிலிகாத்தவ னினையகோற் றொடிசே

...குலோத்தமன் மகன்வ ரோத்தம னெதிரிலாப் பெருமாள்

படியி னுற்கவி பா வாய்ப்பவர் பரசபா த்திபன்

புதம வீட்டுக! பரம னுற்பெறு பரசு காப்பவராம்

வடுவில் காப்பிய மதுர வாய்ப்பொருண் மரபு வீட்டியதால்

வழுதி யாட்சியை வளவன் மாற்...மதுரை கூப்பிடுநா

ளடைவு கோத்தன வழுத சூத்திர மறுபதாய்ச் சமைநா

லமரர் கீழ்ப்பட வறிஞர் மேற்பட வருளு மூர்த்திகளே. (ங)

வெறிக்குங் குமத்தோள் விசயா பரண னபயனுபய குலதீபன்

விபுதர் வெருவு போர்க்களத்தில் வேழப்பொருப்பு களின்மருப்புத்

தறிக்குஞ் சுடர்வாள்.....மல னதுலன் சயவிக் கிரமசோழ

சத்தாபரண நகரீ சனைக்காத் தளிக்கச் சனகாதிகள் ஞானப்

பொறிக்குந் தெரியாச் செந்தா மரையும் வெண்டாமரையும் பப்பாதிப்

பொற்றாமரையுங் கடவுள்வெள்ளி நற்றாமரையு மாகப்போந்

தெறிக்குந் தனதுசெஞ்சோதி தன் றேவிவெண்சோ தியுங்கொள்ள

விருபோ தகதது மொருபோ தகலா தெல்லா யுகத்து மிருப்பாரே.

உதியர் மைந்தருஞ் செழியர் மக்களுஞ் சிங்களேசர்தம் புதல்வரு
முதகை கூடலூ ரனுரையென்றுதம்பாடிவீடுவிட்டோடிவீழவே
யதிகரங்கமுங் கொங்கரங்கமு மடையவெந்தெழப் படையெழு
மதுலனெனங்கன்கோ னரசர்கோமக நபயனைப்புந் தருஞ்மர்ந்
கதியமைந்தபைங் குரநிலத்திடா கொண்டகால்விடா நுகமெடா
கண்ணிமைப்புற வுளையுதிர்ப்புற கட்டிவிட்டதா ரசைவுற
பொதியவிழ்ந்தமந் தாரநாலற விலைதுரங்கவோ வியமெனப்
புலியுமும்பரும் புகழுமேழ்பெரும் புரவிபெற்றதே ரிரவியே. (இ)

சுலைப்போர் வடகொப்பத் தெடுத்தபோ ரென்னத்
தனிக்கடந்தான் றிருப்புதல்வி தருணமட மாது
சேலைப்போர் கடந்தவிழித் திருபுவன முடையா
டிருமகற்கு மகனெனங்கள் செம்பியனைக் காக்க
காலைப்போய் மதுகரங்கள் கிளைத்தும்பை திளைத்துக்
கடும்பகற்போ யிருகரடக் கடக்கலுழி கவர்ந்து
மாலைப்போய் மதிக்கதிர்கா லமுதெடுத்து மடுத்து
வைகறைபோய்க் கொன்றைபுகு மணிமுடிவா ரணமே. (சு)

நாவலந் தீவுமுத லேழ்பெருந் தீவுடைய
நாதனெங் கோனபயன் ஞானகெம் பீரணிசை
காவலன் கோடிபல காலமுஞ் சூழ்திகிரி
காவல்கொண் டாளவொரு காதல்கொண் டாளுவன
தாவலம் போரருவில் வேல்கடம் பாரமதி
தூரசிந் தூரகிரி தோகைகொம் பியானேசூழல்
சேவலங் கோழியிவை யாவையுந் தேவிபெறு
சீதனம் போலுடைய சேவகன் சேவடியே. (எ)

மைத்தடங்கண் மேலேந்து மாமதிக் கீற்றினன்
வைத்தகங்கை நீர்தேங்கு வார்சடைக் காட்டினன்
வட்டவெஞ் சுருநான்ற வார்குழைத் தூக்கினன்
மற்றசைத்து நேர்தாழ்ந்த மூவிலைக் கூற்றினன்
பைத்தடங் குலாக்காய்ந்த மாசுணக் காப்பினன்
பத்திகொண்டு கீழ்தாழ்ந்த பீதகக் கோக்கையன்
பச்சையந் தூழாய்வேய்ந்த வாசிகைக் சூட்டினன்
பக்கநின்று தானேந்து கோனரிப் போத்தினன்

முத்தொடுங்கு சூல்வீங்கு வால்வளைத் தோட்டினன்
முத்தெறிந்த போதேங்கு மீதெழக் கூப்பிட
முற்புகும் புகார்நீங்கு நீன்புறற் கோட்டக
முட்டமண்டி மேல்வீழ்ந்த சூழ்சிறைப் பார்ப்பொடு
கொத்தடங்கு மின்மேய்ந்து கானலிற் போய்ச்சில
சூக்குடங்கள் வாயோந்து பாசடைக் காட்டொளி
கொட்பவிண்டு தாதேய்ந்து தாமரைக் கூட்டுறை
கொற்கை யெங்கள் ராசேந்திர சோழனைக் காக்கவே (அ)

பொலன்முக டுடைய நீட்டியநீலக் காற்குயில்
புரமறவறிது கோட்டிய சாபக் கோற்றொடி
பொதியவிழ் முளரி மேற்புரியோகப் பார்ப்பனி
பொழிமத வருவி தூக்கியவேழப் போர்ப்பிடி
யிலவித ழுனைய சூட்டெற்கோழிச் சூர்ப்பகை
யிதழியின் முருகு தேக்கியவாசத் தார்க்கினி
யிருநில மதனை யீட்டெழுமேனக் கோட்டுழை
யெனவிவ ரெழுவர் போற்றரியாரைப் போற்றுது
முலகறி செந்து ழாய்ப்பெருவாசச் சூட்டனை
யுமிழ்திரை பெருகு பாற்கடலோதச் சேர்ப்பனை
யுறுபகை முதலை வாய்ப்படும் யானைக் காத்தனை
யொருவிசை செவிலி சாத்தியபூதிக் காப்பனை
யலம்வரு குரவை! ராய்ச்சியர்சேரித் தூர்த்தனை
யாவொடு ஞாருது தோற்றியகோலக் கூத்தனை
யழுகியகுருகு லோத்தனைத் தேரிற் கூட்டனை
யபயனை யெதிரி லாப்பெருமானைக் காக்கவே. (க)

பாறிரட்டித்த வெருவைமீதிட்ட பந்தரிற்சிந்துராசனும்
பழையசாளுக்க மக்களும்பட்ட பகௌங்கண்டு பண்டையிற்
நூறிரட்டித்த வேழகலிங்கத்த ரோடி டச்செற்ற சென்னிசேய்
சோழகம்பீர னைப்புரப்பார்க டூகமேலெழுஞ் சூழ்துகத்
தாறிரட்டித்த தேரில்வேறென்றோ டைந்திரட்டித்த விடையிலே
கரியவேதத்தி லாபுள்வேதத்தி லளிசுலம்பாட வடிவிழுஞ்
சேறிரட்டித்த கடதடப்பத்தி யெட்டிரட்டித்த யானையிற்
றிகழுமார்வத்த ராகிதிற்கின்ற தேவர்முப்பத்து மூவரே. (ஃ)

ஆறிந்தசிங்கள ரனந்தருஞ்சுர ரனேகரும் பழையதென்னரோ
 ரைவரும்பொருது செம்பொன்மாரியி லனைத்துவாயினு
 [மன்றுபோய்
 முறிந்தஞாயிலென முன்கிடந்தற முனிந்தசென்னிமகன்
 [மன்னர்கோன்
 மூரிவாளபய னெங்கள்செம்பொன்முகி லைப்புரக்க வடி
 [விட்டகிழ்
 செறிந்தமேருசிக ரத்தொழுங்குதக ரப்புரண்டதொரு குன்றமுஞ்
 சென்றதானவ னுடம்புமப்படி நிறந்திறக்கவொரு
 [செங்கைவே
 லெறிந்த தன்னுடைய தன்னைதன்னொடு புரத்திரையமட
 (தமப்பன)
 ரெய்தநாளமார் செய்தபேரணியில் யானையேறிவரும்
 [யாளியே (கக)

வருகரு நாடருக்கூரின் மறுகினர் கபடமுட்காறு
 மலைபட வெறிவளைப்பேறு மதவரை யதெனழப்போ
 வருமுனை வினைவினைத்தாடு மவன்மகன் மகன்முதற்போ
 னபயனை யினிதளிப்பாளு மகிலமு மிடர்கெடுப்பாளு
 மிருபிறை வளையெயிற்றாளு மினவளை யணிகரத்தாளு
 மிருகுழை பிறழ்புறத்தாளு லெழிநொளி.....
 வொருவிழி வெயிலெறித்தாலு மொரு யாழ்வெறித்தாலு
 மொருவிழி யழலெறித்தாலு மொரு பாயிருளெரிப்பாளே.

காப்புப் பருவம் முற்றும்.

தொடரும்.



தன்னலமும் பொதுநலமும்.

(ஓர் இனிய உரையாட்டு.)

திரு. அ. வரதஞ்சையப் பிள்ளை யவர்கள், தமிழ்ப்புலவர்,
சலகண்டபுரம்.

பொதுநலம்:—ஐய! வருக! வணங்குகின்றேன்.

தன்னலம்:—எம்மை இன்னொரு அறியாமுன் முகமன்
கூறி யழைக்கின்றனை. உன்னை இதன்முன் எங்கேனும் பார்த்த
தாக எமக்கு நினைவில்லையே.

பொது:—யானும் தங்களை இதுகாறும் அறியேன். இப்
பொது தெரிந்துகொள்வதற்காகவே அழைக்க முற்பட்டேன்.

தன்:—நன்று. நீ யாவன்? எங்குள்ளாய்?

பொது:—பெரியார்! அடிமையின் பெயர் 'பொதுநலம்'
எனப் புகல்வார்கள். என்னிருப்பு இப்பக்கத்திற் சிற்சில இடங்
களில்.

தன்:—ஓ! அறிகின்றேன். இப்பெயரை நமது பிறவிப்
பகைஞர் பலர்கூறக் கேட்டிருக்கிறேன். நீ தானோ? நன்று நன்று.
அப்படியாயின், நீயும் நாமும் வயிற்றெரிச்சல் பொங்கும் பெரும்
நட்பாளராகின்றோம்.

பொது:—தங்கள் திருப்பெயர் கேட்க விரும்புகின்றேன்.

தன்:—இவ்வுலகிற் பலரும் அறிந்து புகழ்ந்து பாராட்டும்
பெருமை மிக்க எமது பெயரை அறியாதார், என்றும் ஒன்றும்
அறியாதாரேயாவர். 'தன்னலம்' என்று கேள்விப்பட்டிலீரோ?

பொது:—ஓ! ஓ! அவ்வல்லாக்கர் தாங்கள்தாமோ? முதலிற்
பார்த்தபோதே அப்படித்தான் ஊகித்தேன். எங்கே அருமை
யாகத் தன்னந்தனியே புறப்பட்டார்கள்?

தன் :—அட! வெட்கமேயில்லாத இம்மடமையோடு வீணாக வார்த்தை வளர்கின்றது. நமது ஒய்வொழிவில்லாத வேலைகளுக்காக அல்லும்பகலும் எங்கும் சுற்றிக்கொண்டு விரைந்து செல்ல வேண்டியிருக்கு மென்பதை அறியாமல் வம்பு வளர்க்கும் பேதாய்! கேட்டி! யாம் புகாத இடம் இப்பூவுலகிலும் வானுலகிலும் கீழுலகிலும் எங்குண்டு? எம்மாற் றீண்டப்படாதார் கடவுளும் அவர்போன்ற மிகச்சில மனிதர்களுமே. ஒன்றைமட்டும் நினைவிற்கொள். எம்பேச்சுகளில் ‘நாம், நமது’ என அடிக்கடி வருஞ் சொற்கள் உயர்வு கருதிய தனித்தன்மைப் பன்மைகளாக இருக்குமேயன்றி, முன்னிலை, பார்க்கை உளப்பாட்டுத் தன்மைப் பன்மையாக விரா. இதனை எப்போதும் நினதுளத்தில் பதித்துக் கொள். ஒருக்கால், உன்னையும் எம்மோடு கூட்டிப் பேசுவதாக நீ கனக்காணாம லிருப்பதற்கென்றே அழுத்தமாக வற்புறுத்துகின்றோம்.

பொது :—(நகைத்து) தமது கட்டளைப்படியே ஆகுக. தாங்கள் இனிதமர்ந்து விளையாடும் ஆட்டிடங்கள், திருவுலாக்கொள்ளும் கூடங்கள், நிலைத்து வாழும் அரண்மனைகள் இவை இவை எனத் தயைகூர்ந்து தெரிவிக்கக்கூடுமோ?

தன் :—என்ன! நீ ஓர் பித்தனேனென்கால்! முற்கூறியதை மறந்தனை! பேதாய்! உருவமேயில்லாக் கடவுளும், அவர் படைப்பில் உள்ளத் திட்பமற்ற ஒருசிலரும் ஒழிய, யாவரும் எம்மை உற்வர். நாமும் அவரை நன்கறிவேம். விரித்தல்வேண்டின் மிக நீளும். சுருங்கக் கூறின் நினக்கு விளங்காது. ஆதலின் ஓராற்றால் தொகுத்துச் சுட்டுதும்; கேட்பாய் எம்பெருமையை. உலகாள முடிபுனைந்த உயர்மன்னர் உள்ளத்தும்; படைவீரர் போர்முனையிற் படுகளத்தும்; கற்றுணர்ந்த புலவர்பலர் கவிசொல்லும் நாநுனியிலும், அவர்தம் எழுதுகோல் நுனியினும்; அழகமைந்த பொருட்பெண்டிர் அன்பார்ந்த மொழிகளினும்; பெரும் பணம் திரட்டிக்குவித்த ஊக்கத்தினர் ஊக்கத்தினும்; கணவரோடு கூடாதுடிப் பொய்யுறக்க முறங்கும் இளமங்கையரின் தூக்கத்தும், நீதிமன்றமேறிச் சட்டமுறைபேசும் வழக்கறிஞர் (வக்கீல்கள்) சிலர் எண்ணத்திலும், பேச்சுத் திறமையிலும்; போர்க்கஞ்சிப்

புறங்காட்டி ஓடும் வீரர்களின் ஓட்டக்கால்களிலும்; பண்டம் பலபகரும் வணிகமாக்களின் முகத்தல் எடுத்தல் நிறுத்தல் முதலிய அளவுகருகளின் முகப்புமுனைகளிலும்; தம்மையே உயர்குவதற் தினரென்றெண்ணி ஏற்ற ஒழுக்கமில்லா திறமாந்து பிறரை மனிதரெனவே மதியாது புறக்கணிக்கும் சீரியோரின் முழு உடனிலும், சாயலிலும், அவர் வாழும் மனை, வீதி, தெருத்திண்ணை முதலிய எல்லாவிடங்களிலும்; கைக்கோலாலோ கடுத்த பார்வையாலோ இலவசமாக வேலைவாங்கும் ஆண்டைமார்களின் உங்காரக்குரலிலும்; தங்கள் காரியநிறைவேற்றத்துக்காகக் கண்ணோட்ட முடையார்போல நடிக்கும் அறிவாளிகளின் நடிப்பிலும், துள்ளும் துடிப்பிலும், நொடிப்பிலும்; இல்லையென்றிரக்கும் ஏழைகள் சொல்லைத் தாழும் திருப்பிச் சொல்லும் வள்ளல்களின் பல்லொளியிலும், சொல்லொலியிலும் கும்பிட்ட கையை விரித்து எந்தும் நட்பாளரின் விரல் வரிசையிலும்; அரசியலிற் பெரியபதம்பெற்று உயர்ந்த பொருள்பெறும் கூர்த்தமதியினர் தம் சீழ்வேலைக்காரகளைச் சினக்கும் அழகிய முகத்திலும், அவர்களை ஒறுக்கும் கருணைமிக்க உள்ளத்தூடும்; யாங்கள் உயர்மெய்ச்சமயத்தேம், எமது முன்னோர்கள் அறங்கடவா நன்னெறியாளர்கள், பெரியபொருளாளர்கள் எனத் தம்மைப் புகழும் வாய்மையாளரின் நெஞ்சத்துடிப்பிலும்; அன்றி, சின்னாட்டுள் சிதைந்தழிந்துபோகும் வண்ண வண்ணப்பொருட்களை இந்நாட்டிற்கனுப்பி ஈண்டுக் கைத்தொழில் பெருகாதுகொன்று, கொள்ளைப்பொருட்களைக் கொள்ளைகொண்டுறிஞ்சும் மேனாட்டுத் திருவுடையாரின் செந்நீரிலே, (இரத்தம்) அவர்தம் அகட்டிலே, பகட்டும் பகட்டிலே; பொதுநல வுரிமை பூண வந்தேம், எம்மைத் தேர்ந்தெடுமின் எனப் பற்காட்டிக் கெஞ்சிக் கைவிரித்துக் கால்பிடித்து தும்முர்க்கும் நுமக்கும் வேண்டும் உதவியை மறவாது செய்வேம் என இக்காலத் தூர்தோறும் உலாவும் சீமான்களின் நோக்கத்திலே, இன்னுரையிலே, புன்னகையிலே; தமது சொல்லுரிமையாற் தேர்ந்தெடுத்தற்குக் கைம்மாறு நோக்கும் குடிகளின் கட்கடையிலே, உட்கடையிலே; கண்முடித் தலைநிமிர்ந்து கைவடம்பற்றி உருவெண்ணும் கடவுட்கன்பர் கருத்தகத்தே, அவர்கள் வழிபாட்டின் தொடக்கத்தே, இறுதியிலே; குழலும்யாழும் தொட்டிசை காட்டுவோரின் இசைப்

பண்ணிலே; அதனைக்கேட்டு நன்குணர்ந்தார்போல உணர்ந்தாரைப் பார்த்துத் தலையசைப்பவர்களின் கழுத்து நரம்பிலே; உடல் பொருள் ஆவி மூன்றுந் தருகின்றேம் எமக்குப் பிறவி தாதே எனக் கடவுளை வேண்டும் அடியவர் வடிக்கும் கண்ணீரிலே, எண்ணந்தோன்றும் இடத்திலே, அவர்கள் உச்சியிற்குவித்த கைக்குள்ளே; மற்றும் புறந்திண்ணையிடா தமைத்த ஏழ்நிலை மாடங்களிலே; பணம் பெருகுந்தோறும் அவாமேலிட்டு, உடாஅது முண்ணதும் தம்முடம்பு செற்றும், ஈட்டம் இவறி இசைவேண்டாதும் பேய்போலலையும் நல்லோர்களின் நாடி, நரம்பு, எண்ணம், சொல், செய்கை முழுதுமாகிய அகத்திலே, புறத்திலே எனுமீவ் விடங்களிலும் பற்பல அணுவாகி நிறைந்துள்ளேம். மனிதர் மட்டுமா? ஏனை விலங்கு, புள், மரம், புல் முதலாய்த் தாழ்ந்த அறிவுடைய எவையும், யாங்கொலுவீற்றிருக்கும் கூடமே என உணருதி. உயிரெனப்படும் எவையும் எம்மா வியக்கப்படுகின்றனவே. மூச்சற்றோனொருவன் பிழைத்தலும் கூடும்: யாம் கைவிடின் அந்தோ! ஒருவரும் உய்யவே முடியாது. பால் நினைந்துட்டுந் தாயினும் சாலப் பரிவுடையார் கடவுளென்பார்: அக் கடவுளினு மேம்பட்ட கருணையாளர் ஒருவரைக் காட்டல் வேண்டின் அறிஞர் எம்மையே சுட்டுவர். நெடும்போது நின்னால் வீணாயிற்று. தம்மைப் புகழ்தல் தகாதென்னினும் அது புலவர்க்காகும் என்று கூறி யிருத்தல் போலவே நமக்கும் அஃதேற்புடையதேயாம். நின்பெருமைகள் யாதேனும் கூற விரும்புவையேல் குளறுக. நம் மாட்சிக்கு முன் அஃதெத்துணைச் சிறுமையுடைத்தென வுலகமறியட்டும்.

பொது:—(நாணமுற்று) தங்கள் அளவிலாப் பெருமை நிறைவுறும்பொருட்டு என் சிறுமை எதிர்பார்க்கப்படுமானால் அதனாற்போந்த பயன் யாது? பயன் கருதாது ஒன்று செய்வது தங்கள் பிறவியியல்பன்றே. ஆகவே, என் தோல்வி காண்பதுவே தங்கள் கருத்தென விளங்குகின்றது. நம்மைப்போல் பல ஏடுகளை நிரப்பும் பேச்சு வளர்ப்பு வேண்டேன். தாங்கள் எனக்குள் ஓரணுவாய் அடங்குகின்றீர். யான் உமக்குள் அடங்கிற்றிலேன். இதவே பிறர், பெருமையெனப் பாராட்டும் ஏனாது சிறுமை.

தன்:—(அடங்காச்சினத்தோடு தீப்பறக்கவிழித்து) பயலே! நீயா எம்மை அடக்குபவன்? நன்று! உன் பேச்சை உறுதிப்படுத்தினால் லன்றி நின்னை அடிபெயர்க்க வொட்டேன். வந்தது வாது, சம்மா போகாது. உனக்கே தரும் தீது!

பொது:—பொறுமையே உருவாம் புண்ணியரே! சினங்கொள்ளாது கேட்டால் உண்மை யுணர்வீர். யாவர், பிறர்படும் துன்பம் பொறுது பரிவுகூர்ந்த நெஞ்சினராய்த் தங்களை (தன்னலத்தை)க் கைசோர விட்டு நாட்டுத் தொண்டியற்ற முற்படுகின்றார்களோ, அவர்களை எல்லா வுலகமும் கைகூப்பித் தொழுது, என்புநெக்குருகும் அன்போடெதிர்த்து, நன்றி பாராட்டி, நன்குமதித்து, போற்றி, அவர்கள் கால்பட்டது தம்கண்ணிறப்பட்டதாக ஒழுகி, விரைந்து தொழில் கேட்கும் (கூலி விரும்பா) வேலை யாட்களாகப் பணிசெய்யக் காண்டலின், என்னை (பொதுநலத்தை) எய்தினோர், தமது நன்மைக்கேய்தவற்றைப் பலரும் அன்புகூர்ந்து செய்யும் நன்னிலைமையி னுயர்ந்து, திசை தொறும் சென்று நிவக்கும் நல்லிசை பூண்டு, உலகத்தே உருக்கொண்டு வந்த கடவுளேபோல வாழ்ந்து, மறுமைக்கட்பெறும் பயனும், இறைவன் திருவருளும் எளிதின் அடைவார்க லாதலின், என்னுள் நீர் அடங்குகின்றீர் என்றேன். இனி, எப்போதும் தமது நன்மையிலேயே கருத்துடைய நம்மவர் பிறர் மதிப்புக்கு இலக்காகாது, இழிதகவினர், வண்கண்ணர், வஞ்சகர் என யாவரும் இழித்தொதுக்கி வெறுக்கப்படுகின்ற துண்மையாதலானே உம்முள் யான் அடங்கிற்றிலேன் என்கிறேன்.

தன்:—என்னே! ஈதொரு பெருமை! “அடக்கம் அமாரு ளாய்க்கும் அடங்காமை—யாரிரு ளாய்த்து விடும்.” செல்வர்க்குப் பிற்தொரு விழுச்செல்வமாகும் பணிதல் என்பது பொய்யாத தமிழ்மறை. யார்க்கும் அடங்காப் பிடாரியாய்த் திரிவது மிகவும் வச்சன்றோ!

பொது:—வாயடியா மெய்யை வெல்லும்? கடவுள் எல்லா வற்றையும் தம்முள் அடக்கித் தாம் எவற்றிலும் அடங்கியு

மடங்காது நிற்பதறியீரோ! மேலும், எண்களில், நூறு ஆயிரத்துள் அடங்கும், ஆயிரம் நூற்றுள் அடங்காது. அடங்காமையால் ஆயிரத்தினும் நூறு பெரிதெனப்படுமோ? நீரே கூறுக.

தன்:—நீ கூறியவாறே நின்னுள் யாங் கலந்துள்ளேமன்றோ? அங்ஙனம் கலவாத விடத்து நினக்குப் பெருமையேது! ஆகவே எம்மாற் பெற்ற பெருமையை நினதாகத் திரிபுணர்ச்சியாற் பேசுகின்றனை!

பொது:—உமது பேராலன்றி எனது பேரால் நான் தங்கட்கு வலிய மிகமிக மரியாதை தருகின்றேன். பெருமை யார் கண்ணது!

தன்:—(புன்னகை பூப்ப) அதுவும் நன்று! அங்ஙனமா யின், நீ எமதடிமைபோலும்! நாளும் நமக்கு மரியாதை வழங்கு தலால்.

பொது:—என் இயற்கையே அது. தாழ்ந்தோர், உயர்ந்தோர் கற்றோர், மற்றோர், செல்வர், வறிஞர், பெரியோர், சிறியோர், பெண்கள், மகவுகள், நல்லோர், அல்லோர் ஆகிய எல்லோரும் இன்புற்றிருக்க நினைப்பதும், ஆருயிர்கட்கெல்லாம் அன்புசெய்ய வேண்டுவதும், நினைவுக்கு மெட்டா நிலையுடைக் கடவுளை ஊனக் கண்ணுலுணரோனாயினும் அன்னவன் வாழும் கோவில் உயிர்களே எனக்கொண்டு அவர்கட் காற்றும் திருத்தொண்டை இறைவர் குவக்கும் கைம்மாறெனக் கருதுவதும், மற்றும் பிறந்த நாட்டின் மேலும், பிறப்புரிமைக் கருந்தனமாகிய தாய்மொழி மேலும் பற் றுச்செய்து பராவுக்கடன் பூணலும் என் உட்கிடை. இத்தகைய கைம்மாறு வேண்டாக் கடப்பாட்டனே, நம்மைப்பிற அறிஞர் பலரும் எள்ளி நகைத்தல் காணலாற்றாது நன்மதி கூறித் தெருட் டப்புக்கேன்.

தன்:—ஆம்! இஃது ஓர் தலைவனுக்கு வேண்டியவற்றை மனைவி ஈட்டித்தருதலை ஒக்கும்.

பொது:—(நகை முகத்தொடு) முன்னம் அடிமை யென்றடி கோலி என்னை மனையாட்டி என முடிவுகட்டித் தொடர வருகிறீர். அவ்வாறு கொள்ளாது, ஓர் அறிவற்ற குழவிக்கு அன்னை புரியுங்

கடப்பாடே போல்வது: அன்றி, எல்லாவுயிர்க்கும் கடவுள் மாறாது வழங்கும் அருளையே நிகர்வது எனக் கூறலாகாதோ?

தன் :—(சுடு சுடுத்து) சை! முட்டாள்! நாம் எம்மை மாத் திரமா? நமது மனைவி மக்கள் உற்றோர் பெற்றோர் உறவினர் முத லானார்களையும் பாதுகாத்து வருகின்றோம் அல்லேமோ? ஆதலின் நீயும் எம்மில் அடங்குகின்றாய் என்பதில் முரண்பாடும் இல்லையே.

பொது :—பேரறிவுடையீர்! இங்கேதான் நன்றாய் நினைவுகூர வேண்டும். எங்ஙனம் தங்கள் வீட்டினரையும் உரிமைச் சுற்றத் தாரையும் அன்புடன் பேணி உமது உழைப்பின் பெரும்பாகம் அவர்கட்குத் தவுகின்றீர்களோ, அதே நோக்கத்தை இன்னும் சற்று விரிவு படுத்தி நமது மக்கள் போலப் பிறர் மக்கள்; நம்மைப் போலப் பிறர்; நம்முடன் பிறந்தார்போற் பல குலத்தினரும்; நம்வீடே போல்வது நம் தாய் நாடு; உயிரே யனையது நம் சமயம்; நம் கண்ணே யனையது நம் தாய்மொழி; அக்கண்ணின்மணியே போல்வது நல்லொழுக்கம்; நம் கையோடொப்பது நம்பொது நலமுயற்சி; நம் காலேயன்னது பொதுமக்கட் சேவை எனத் தாராளமான எண்ணத்துடன், நம்மாலியல்வது காவாது செய் தலே ஆண்மை; பிறர் வருந்தப்பொருமையே நமது பொருமை; தன்னலத்தைச் சீறுவதே நம் சினத்துக்குச் செல்சார்; யாவர் மாட்டும் அன்புசெலுத்தலே நமது தவம் என்றிங்ஙனம் நமது மனக்கோணல் நோய் நிமிரக் குனிந்த முகம் நிமிர்த்தால் யாவர்க்கும் நன்மைபெருகும். இவ்வாற்றால் நீரே நானாக மாற வும் வழியுண்டு. யான் யான் என்று கருதலால் வரும் தங்கள் இறுமாப்பு, ஆழ்ந்து உண்மைகருதாத அறியாமையானே இடம் பெறுகின்றது. அருவருப்பாம் அணிகலன் பூண்டு, தற்பெருமை யாம் தீ நாற்றந்திமிர்ந்து, தன்னலமே கருதல் என்னும் பாடை மேற்கிடந்த அழிபிணம் போன்ற மாக்கள் வாழ்வு, பூத்தலிற் பூவாமையே நன்றும். இக் கொடுங்குணம் ஒழியத் தாங்கள் உடனே வழி தேட வேண்டும்.

தன் :—நன்றாய் விளங்கிற்று. முதலில் எம்மி (தன்னலத்தி) லிருந்தே நீ (பொதுநலம்) தோன்றுவதாகச் சொன்னாய். அற்றேல் யாம் உமக்கு ஆண்பாலில் தந்தையும், பெண்பாலில் அன்னையும்,

பால் அறியாவகையில் வித்தும், எல்லாப்பாலிலும் கலப்புற்ற வழிக்
கடவுளும்போல் முதற் கருவியாகின்றேம்; அன்றித்துணைக்கருவி
யாகவும் நிற்கின்றேம். இதனால் நீ எம்மை இழித்துரையாவெது
தகாததொன்றே. இனியேனும் வாயடங்குவாயோ?

பொது :—அப்படிச் சொல்லப்படுமோ? நெருப்புத்தான்
தோன்ற இடமளித்த விறகையே கரியாக்குவது கண்டிலீரோ?

தன் :—ஏது! எம்மை எளிதில்விடாது வம்பளக்கின்றனை!
முதலில் உனக்குள் நாம் அடங்கிவிட்டதாகப், பின் எம்மில் நின்
னும் தோன்றுவதாக, எமக்கு வலியப்பெருமை வழங்குவதாக,
முடிவில் எமக்கே உலையைப்பதாக ஒன்றோடொன் றெவ்வாது
முரணும் பல விகட முரைக்கின்றாய். நீ நல்லவாயாடி.

பொது :—ஐயீர்! வாய்பேச்சுக்குரிய காலம் நெடுநாட்குமுன்
கழிந்தது. இப்போது செய்கையினுற் காட்டுங்காலத்தை வர
வேற்றிருக்கின்றோம். தன்னலத்தம்பிரானே! தங்கள் தயவாற்
றான் என்பேர் தழைக்கவேண்டும், இந்நாடும் உய்யவேண்டும்.
“நல்லது செய்த லாற்றீ ராயினும், அல்லது செய்த லோம்புமின்
அதுதான், எல்லாருமுலவப்பது அன்றியும், நல்லாற்றுப் படுஉநெறி
யுமா ரதுவே” என்றாங்கே உங்கள் ஆரவாரத்தைக்குறைத்துக்
கொள்ள வேண்டுகின்றேனெயன்றி உம்மால் இயலாத—ஆற்ற
லுக்கு மீறிய—ஒன்றை வருந்திச்செய்து தர வலித்தேனல்லேன்.
நீர் மக்களுள்ளத்தில் எவ்வளவுக் கெவ்வளவு பின்னிடையின்றீரோ
அவ்வளவுக் கவ்வளவு பொது மக்கட்கு உதவியும், செய்வோர்க்குப்
புகழும், நாட்டுக்கு நன்மையும், காண்போர்க்குப் பெருமையும்
விளையும். உமது ஆக்கம் பெருக ஊழல் நாற்றம் பெருகி நாட்டைக்
குட்டிச் சுவராக்கிவிட்டது. தயவு புரிந்து வேறிடம் யாதேனும்
விரைவில் பார்த்துக்கொண்டு எழும்பினால் நலம்.

தன் :—வெகு பேச்சுக்காரன் விரைவில் எமாறுவான்.
எமது பெயரை ஒழித்து உனது பெயரையே எங்கும் பொறிக்க
நீ விரும்புவது யாரால்? எம்மாலன்றோ? (அதாவது தன்னலங்
கருதி என்றபடி) ஆகவே உனக்குள்ளும் யாம் கரந்துறைகின்றோம்
கடவுளை ஒப்ப; வேறென்றும் விளம்பேல்.

பொது:—உம்மை மாண்டொழிந்துபோக வற்புறுத்தினேனோ? இக்கால நிலைமையின் நெருக்கடிக்கேற்ப உமது எங்கும் நிறைந்த நிறவை (சர்வவியாபகம்) மிகச்சுருக்கிக்கொண்டு அணுவுருப் பூண்டு நடமாட வேண்டுகின்றேன். தும்மை உயர்ந்த அறிவுடைய உலகம் வெறுக்கின்றதென முன்னரே மொழிந்தேன். நான் கூறியவாறு புரிந்தால் என் அடி நிழலில் நீர் நன்கனம் வாழலாம்.

தன்:—(கண்ணீர் வார) போய்ப்போய் பகைஞர் அடிக்கீழ்ப் பதுங்கியோ வாழ்வது. சிச்சி! “வயிறு வளர்க்கைக்கு மான் மழியா-துயிர்விடுகை சால வுறும்.

பொது:—அன்பரே! அப்படிக்கூறி என்னைக்கவலையி லாழ்த் தாதீர்! தனக்கென வாழாப் பிறர்க்குரியாளர்தம் ஒற்றனாகிய யான், பிறர் துயர் காணப்பொறேன்; உமக்கும் எனக்கும் உள்ள வேற்றுமை பெரிதன்று. கேண்மின்! யான் ஓர் நறுமணமலர்ப் பூம்பொழில், நீர் அதனுள் ஓர் மரம். யான் பெரியதோர் அருட்கடல், தாங்கள் அதிலோர் திவலை, யான் பலருடைய நன்மைகளையும் கூர்ந்து நினைக்கின்றவன், தாம் தனித்தனிப் பேர்வழிகளின் நன்மைகளை நோக்குபவர். பலர்க்கும் பொது வெனப் பாராட்டும் நலங்களின் மேலது எனதாட்சி, அது குலைந்து தனித்தனியாம் போது செல்வது உமது தாழ்ச்சி. ஒக்கத்தோன்றிய உடன் பிறப்புடைய நம்மிருவரின் ஏற்றத் தாழ்வைச் சுருங்கக்கூறின், கூட்டுவது, பிரிப்பது என்னும் இவ்வளவே யன்றி வேறில்லை யெனினும், இவை தரும் பயன்கள், வானகத்துக்கும் மண்ணகத்துக்குமுள்ள பாரதூர மாறுமாட்டோடொக்கும்; என்னால் எய்துவதென்றும் எங்கும் இன்பமே. தங்களாற் சார்வது சாலத் துன்பமே. யான் கால் வைத்த இடம்பொன் கொழிக்கும். தங்கள் புக்கில் வறுமையால் விழிக்கும். எனக்கே புகழ்ச்சி. துமக்கோ இகழ்ச்சி. நன் மக்கள் பலரும் என் சார்பினர். விலங்கன்ன வெள்ளறிவினோர் அத்தனைபேரு துமக்குரியவர்.

தன்:—அத்துடன் நிறுத்து. நம்மிற் படைப்பெருக்கம் யார்க்கு?

பொது:—ஐயமேன்? உலகமறிந்த செய்தி, தங்கட்கே.

தன்:—மகிழ்கின்றேன். நடுநிலை தவறாது மொழிந்தனை! பெரும் படைபுடையார்க்கே வெற்றி என்பதை ஒப்புவாயோ?

பொது:—ஒருபோதுமில்லை. தங்கள் கொடுங்கோன்மை பெருகியே 'புனல் பரந்து பொன் கொழிக்கும் இவ்வளநாடு' வெறும் காடாயிற்று. உப்பில்லாப் புற்கைக்கும் வழியற்றுப் புலம்புறுகின்றது. "நும் ஆண்மை கெடுக. படைகுலைந்து பாழாக. வீரங்கட்கு விதைமுத லொழிக. பேயீரே! நும் பிதற்ற லொடுங்க" என எம்மவர் நுமர்களை வைதுடையாடுகின்றனர்.

தன்:—அட கெடுவாய்! எம்மை வைதோருள் எவரும் நன்கு வாழ்ந்தாரிலர். முன்னமே ஒரு குடு சுட்டாய். நீயோ நெருப்பு, நாமோ விறகு. தோன்றிய விடத்திற்கு மங்களம் பாடுவது நின் வழக்கத்தொழில். அப்படியாயின் யாருக்குத்தான் நீ பேருதவி புரிந்து நற்பேர் பெறுவையோ பார்க்கின்றேம். நாம் மறந்தாலும் நம்மை மறக்குந் தன்மை மக்கட் பொதுவில் இல்லை. அதனால் எம் ஆட்சிக்கென்றும் மாறுதல் நேராது. இது துணிவே. உன் அலட்டுதலுக்காக நமது பெரிய வருவைச் சற்று வடித்துக் கொண்டு சின்னாட்களுக்குத் தலைமறைவா புறையின்றேன். தவறு! தவறு!! உறையின்றேம். உறையின்றேன் என ஒருமையில் வாய் வைத்தது நின்னோடு பேசிய பழக்க வாசனை. நல்லது வருகின்றேம் வாழ்ந்திரு.

பொது:—(கலைதாழ்த்து வணங்கி) தேவரீர் அடிக்கடி வா வேண்டாம். ஓய்வு நாளில் ஆண்டுக் கொருமுறை தீபாவளிபோல் வந்தால் சாலும். புறப்படுங்கள். ஏன் திரும்பித் திரும்பிப் பார்க்கின்றீர். பிடரிபிடித் தூந்துவார் யாருமில்ர். நான் பார்த்துக்கொள்கின்றேன்.

தன்னலம் செல்லும்போது பாடிய பாட்டுப் பின் வருமாறு..

(கொடரும்.)



உ

தமிழகத்துப் பண்டைத்தமிழ் மக்களும்,
தனித்தமிழ் மொழியும்.

திருவாளர் K. சோமசுந்தரம்பிள்ளை யவர்கள் B. A.,
சட்டக்கல்வூரி மாணவர், சேன்னை.

தோன்றுதற்கரிய காலத்தொன்மை வாய்ந்த ஓர் பொருளின் இயல்பெல்லாம் அறிவுவகையாற் பிழைபடாது நுணுகி ஆராய்ந்து, அப்பழம் பொருளினே அங்கையிற்கனிபோல் விளங்கச்செய்தற்கு நம்மனம் பெரிதும் ஈடுபடாதிற்கும். இற்றைக்கு ஐயாயிரம் ஆண்டுகட்குமுன்னர் தமிழகத்துத் தமிழ்ச் சான்றோர் உயர்நிலையும், நடையுடை பழக்கமும் அவர்தம் ஏனைய நலனும் விரித்துத் தெற்றென உணர்த்தும் பண்டையநூல்கள் ஒருசிறிதே கிடைக்கப் பெற்றனம். இத்தகைய நூற்களினால் நாம் பயனடைவது ஒரு சிறிதெனினும் ஒரு பொருள் துணிவுபடுமாறு அதனை முற்றும் தெரிந்துகோடற்கு அந்நூற்களுடன் பழைய கல்வெட்டுகள், செப்பேடுகள் போன்ற பிற எடுத்துக் காட்டுக்களும் மிகவும் துணை செய்தலுமில். இதனாற்றான்,

நெல்லுமுயி ரன்றே நீருமுயி ரன்றே

மன்ன னுயிர்த்தே மலர்தலை யுலகம் [புறம்—186]

என்பதற்கேற்ற இலக்கணமுடைய முடியுடைத் தமிழ் மன்னர்கள், நல்லிசைப்புலமை வாய்ந்த பெருந்தகையார்கள், ஏனையோராய் பலப்பலர் வரலாறும் கால வுரையறையும் காணப் பெற்றிலேம்.* இவ்வின்மையை ஓராது உண்மை ஆராய்ச்சியின் முறை இன்னதென அறியாமல் ஆராய்ச்சியின் வகையில் புகுந்த

* What we want is, in the words of Mr. V. A. Smith, 'a chronological narrative of the political vicissitudes of the land, which is an indispensable foundation for every other kind of history.'

நம்மவருட் பெரும்பான்மையார் பண்டைத்தமிழர் வரலாற்றினை வரைதலில் தேர்ச்சி பெற்றாரில்லையெனத் துணிபு கொண்டனர். தம் உண்மைப் பயனால் விளந்த ஆராய்ச்சியினை நாட்டுதலல்லாது பேதைமையினை நன்கு நிலைநாட்டும் தகைமைபுடையவர் தாம் இங்குக் கூறிய துணிவுரையினை உணர்த்துவர். தொன்னூல்கள் பல, எட்டில் தங்கியிருந்து, புணரிக்கும் செல்லிற்கும் அங்கிக்கும் பெரும் பூதத்திற்கும் காலதத்துவத்திற்கும் இரையாக, சென்றது போக இற்றைக்குத் தொன்னூலென விளங்கும் ஒல்காப்பெரும் புகழ்த் தொல்காப்பியம் போன்ற சில நூற்களின் சிறப்புப் பாயிரத்தைச் சற்று நோக்குங்கால், தமிழ் மக்கள் வரலாற்றுக் குறிப்பினிலும் காலக் கணக்கிலும் பெரும் பயிற்சி பெற்ற ரென்பது அறியப்படும்.

பண்டைய தமிழகத்தோர் வண்மை, கண்ணோட்டம், பாவலர் புலவர் பெருமக்கள் முதலானது உண்மைப் பெருமைகளை வலியுறுத்தும் வரலாற்றினை நாமறியத் தொல்காப்பியமேன்ற இயல்புடையதும், நன்சுவை பயக்கும் பத்துப் பாட்டும், எட்டுத்தொகையும், ஒன்பான் சுவையும் சாலத் ததும்பப் பெற்றனவும், தமிழகத்தே நிகழ்ந்த காதைகளையே பொருளாகக் கொண்டுள்ளனவும், பொருணிலைத் தொடரென வழங்கப்படுவனவும், ஆராய்ச்சிக்கு இன்றி யமையாதனவுமாய் காப்பியச் சுவைநலம் மல்கிய முதநூலாம் சிலப்பதிகாரம் மணிமேகலை முதலிய பண்டை நூற்களும் சிறந்த துணைக்கருவிகளாக விருக்கின்றன.

தமிழ் மக்கள் மத்திய ஆசியாக் கண்டத்தின் பக்கங்களி னின்றிங் தமிழகத்தே வந்தனரென்பது பல்லோர் தேற்றம் ஒரு சாரார் தமிழ்மக்கள் பேபிலோனியாவிலிருந்து (Babyloniya) போந்தனரென்பர். தமிழ் மக்கள் வங்கோலிய வகுப்பினைச் சார்ந்தவரென்றும் அவர்கள் வங்காள வழியாகத் தமிழகத்தே வந்தன ரென்பதும் மற்றோர் சாராரது கொள்கை. எர்னஸ்ட் ஹெக்கல் என்பார் (Ernest Haeckel in his History of creation and in The Pedigree of Man) கன்னியாகுமரியின் தென்பாகத்தே லெமூரியா (Lemuria) என்ற பெருநில பரப்பு இருந்ததென்றும்

அது பின்னர்க் கடல் வாய்ப்பட்டதென்றும், அந்நிலப்பரப்பினிலே மக்கள் முதன் முதலில் தோன்றினரென்றும் வலியுறுத்திக் கூறுவர். தம்முள் மாறுபட்டு மயங்கிக்கிடக்கின்ற இக்கொள்கைகளில் 'எது சிறந்த முடிவான கொள்கை' யெனத் துணியப்பட வில்லையாயினும், தமிழ் மக்கள் தொன்றுதொட்டு வந்த பழங் குடியினரென்றும், இவர்களுக்குப் பின் வந்தார் துரானியரும் ஆரியருமேயென்றும், இவ்வாரிய மக்கள்தாம் தமிழ் மக்களுக்குத் திராவிடப்பட்டம் சூட்டினரென்றும் கூறுவது சிறிதும் பிழை படாது.

பண்டைத் தமிழ்ச் சான்றோர் 'நடுவு நின்ற நன்னெஞ்சினராய்,' 'தொடர்பு பற்றாதே வருத்தமுற்றார் மேற் செல்வதாய அருளும்,' தன்னாற் புரக்கப்படுவார்மேல் விழுமிய அன்பும் பெற்றுப் பயன் கருதாதே அறம் வளர்த்து, 'கொலைகடிந்து புலவு நீக்கி,' ஏனைய உயிர்களிடத்தே செந்தண்மை பூண்டு குரவரைப் பேணி, சரண் புகுந்தார்க்கு இடர் விளைக்காது, இளைத்தார்க்குத் துயரியற்றாது, பொய்க்கரி கூறுது, எளியார்மேல் பகைப்புறுது, கள்ளுண்ணாமை, கன்னியைக் கற்பழிக்காமை, கனகந் திருடாமை முதலிய குற்றங்களைக் கடிந்து சீரிய ஒழுக்கத்தினராய்ப் பெருமித மல்லாத அற்ற மறைக்கும் பெருமையுடன் மன்னா உலகத்தே தம் புகழ் நிரீஇ இன்புற்று வாழ்ந்தனர். மற்றும் இவர்கள்,

.....இந்திர

ரமிழ்த மியைவ தாயினு மினிதெனத்

தமிய ருண்டலு மிலரே முனிவிலர்

துஞ்சலு மிலர்பிற ரஞ்சவ தஞ்சிப்

புகழெனி னுயிருங் கொடுக்குவர் பழியெனி

னுலகுடன் பெறினுங் கொள்ளல ரயர்வில

ரன்ன மாட்சி யனைய ராகித்

தமக்கென முயலா நோன்றுட்

பிறர்க்கென முயலுநர்.

[புறம்—182.]

‘துமக்கு மிக்கவயதாகியும் நரை துமக்கில்லையோ என்ற சான்றோரை நோக்கிப் பிரார்த்தையார்,

‘யாண்டு பலவாக நரையில் வாசுதல்
யாங்கா கியரென வினவுதி ராபின்
மாண்டவென் மனைவியொடு மக்களு நிரம்பினர்
யான்கண் டனையரென் னினையரும் வேந்தனு
மல்லவை செய்யான் காக்கு மதன்றலை
யான்றவிந் தடங்கிய கொள்கைச்
சான்றோர் பலர்பான் வாழுமுரே’

யென்றதனால் தமிழ் மக்களது மிக்குயர் நிலைமையும் சான்றாண்
மையும் அறியப் பெற்றும்.

இத்தகைய நல் வாழ்விற்குரிய நல்லொழுக்கம் வாய்ந்தாரு
டன் வடநாட்டாரிய மக்கள் ஓர் கலப்புக் குழுவினராகித் தாங்
கொண்ட கொள்கையே வெகு சிறப்புடைத்தெனத் தம்முள்
உயர்வுகொண்டு தண்டமிழ்ச் சான்றோரது சிறப்பியல்பினிற்
குரிய கருத்திற்கு முற்றுமாறாகப் பலபெருமாறுதல்கள் ஏற்படுத்
தித் தாம் பண்டுதொட்டு வழக்கத்திற்குக் கொண்டுவந்த தம் புல்
லிய வாழ்க்கையினைத் தமிழகத்தே நிலைநாட்டி, அஃதொடு நிற்
லாது பண்டைத்தமிழ் மக்களை இகழ்ந்தும் வந்தனர். ஆரிய மாக்
களது கூட்டுறவினால், பண்டு அத்தன்மைவாய்ந்திருந்த தமிழ் மக்
களது தனி ஒற்றுமை குலைந்து, பழமையும் கிழமையும் கழிவுற்
றன: பண்டைத் தமிழ்ப்பாக்கள் காணுதற்கியலாது நிலைதடுமாறி
அழிவுற்றன: ஒத்த அன்பிற்குரிய ஐந்தினை ஒழுக்கம் குன்றியது:
தமிழ் மக்களது இறைவனுக்குரிய முத்திவேள்வி முற்றும் நீக்கப்
பட்டு ஆரியமக்களது பிற உயர்க்கொலை வேள்வி நின்று நிலவியது.

பண்டைத் தமிழ் மக்கள் மலையும், (குறிஞ்சி) காடும், (மூலலை)
சுரமும், (பாலை) பழனமும் (மருதம்) கடலைச்சார்ந்த விடமும்
(நெய்தல்) ஆகிய இவ் ஐவகைப் பாகுபாட்டினையுடைய தமிழ்
கத்தே தம் தம் நிலத்திற்கேற்பத் தேனழித்தும், பயிர்நட்டும்,
உப்பு விளைத்தும், நிரை மேய்த்தும் பிறபுரிந்தும் வாழ்ந்து வந்த
னர். இத்தொன்மையார் வழியில் தோன்றினவர்தாம் நம் பெரு
நில முடியுடைச் சேர, சோழ, பாண்டிய மன்னர்கள். ‘வழங்

சுவ துள்வீழ்ந்தக் கண்ணும் பழங்குடி பண்பிற் றலைபிரிதலின்று' என்பதற்குப் பரிமேலழகர் கூறிய உரையினைக் காண்க. அஃது 'பழங்குடி—தொன்றுதொட்டு வந்தகுடி; தொன்று தொட்டுவருதல்—சேர சோழ பாண்டியரென்றாற்போலப் படைப்புக் காலத் தொடங்கி மேம்பட்டுவருதல்' என்பது.

துடியன் பாணன் பறையன் கடம்பனென்

நிந்நான் கல்லது குடியுமில்லை என்றதனால் [புறம் 355]

தொன்மையாகக் கருதப்படும் குடிகள் நான்கல்லது பிறவல்லவென உணர்த்தப்பெற்றோம். இவர்களில் கடம்பரென்போர் மலைநாட்டகத்தே வதிந்து இரூலினை யழித்துத் தேனெடுத்து விற்பனை செய்வோர்; பாணர் தோற்கருவி, துளைக்கருவி முதலிய நரம்புக்கருவிகளில் பாணிசைக்கும் கண்டியர். பறையர், துடியரென்போர் அடவிகளில் திரிந்து ஆங்குள்ள விலங்குகளை வேட்டையாடி அவைகளின் இறைச்சியினை யுண்ணும் வகுப்பினர்.

இனி, பண்டைத் தமிழ் இலக்கண நூல்களின் வரம்பினைத் தழுவி ஐவகை நிலங்களும் அந்நிலங்களுக்குரிய மக்களும், அவைகளுக்குரிய திணைகளும் ஆயவற்றைச்சிறிது ஆராயப்புகுவாம். தொல்காப்பியனார்,

‘மாயோன் மேய காடுறை யுலகமும்

சேயோன் மேய மைவரை யுலகமும்

வேந்தன் மேய தீம்புன லுலகமும்

வருணன் மேய பெருமண லுலகமும்

முல்லை குறிஞ்சி மருத நெய்தலெனச்

சொல்லிய முறையாற் சொல்லவும்படுமே’

என நானிலத்தை மட்டும் கூறிப் பாலை நிலத்தினை ஏனைய நிலங்களோடு சேர்க்காது விட்டனர். இதன் காரணம் யாதென நோக்கின், அஃது பின்வருமாறு: நால்வகை நிலங்களுக்குரிய ஒழுக்கங்களாகிய இருத்தல் கூடல், ஊடல், இரங்கல் என்பனவற்றில் பிரிதல் இடையே நேர்தலினால், பிரிதலும் பிரிதலினிமித்தமுமாகிய பாலையினை ஏனைய நானிலங்களோடு சேர்க்காது அஃது ‘நடுவற்றற்றினை’க்குரியதென்றனர் தொல்காப்பியனார். குறிஞ்சியிலும் முல்லையிலும் பாலை வருகின்ற நேர்மையினை ஈண்டே காண்க.

‘முல்லையுங் குறிஞ்சியும் முறைமையிற் றிரிந்து

நல்லியல் பழிந்து நடுங்குதுய ருறுத்துப்

பாலை யென்பதோர் படிவங் கொள்ளும்.’ [சிலப்பதிகாரம்]

முல்லை நிலமக்கள்—அமுதர், அண்டர், இடையர், ஆயர், குடவர், கோவலர், ஆய்ச்சியர், இடைச்சியர், குடத்தியர், பொது வியர்—ஆமோடுகளை மேய்த்து, மான் முயல் முதலியவைகளை வேட்டையாடி, முல்லையாழ் முதலாய இசைக் கருவிகளில் இனி மையாகப் பண்பாடவல்லராய் இன்மையென்பதறியாது களிப் புடன் காட்டினில் வாழ்ந்தனர். இவர்களுக்குச் சிறந்த தொழில் குரவைக் கூத்தாடுதலும், பண்டமாற்றுதலும், மற்போர் செய் தலும் ஆகிய இவைகளே. ஆயர்கள் நிராமேய்த்தல் பற்றிய குறிப்பு ஈண்டே காண்க:—‘செருப்புவிடாமற் கிடந்த வழுவழுந் தின வலிமையுடைய அடியிணையும், பசுக்களுக்கு வருத்தஞ்செய்யும் தடியுன்றின மாங்களை ஒடித்துக் கொடுக்கும் கோடரியாற் றமும்பிருந்த வலிய கையிணையும், இரண்டு தலையினும் உறியிணையுடைய காக்கள் மேலேயிருந்ததினால் உண்டாகிய தழும்பு மிக்க மயிரொழுந்த தோட்கட்டிணையும், எல்லா மணமும் பொருந்தும் பசுக்கறந்த பாற்கையைத் தடவின மயிரையும் காட்டிடத்தன வாகிய உயர்கின்ற உச்சியிணையுடைய கொம்புகளினுள்ளவும் கொடிகளினுள்ளவுமாகிய பல பூக்கள் கலந்து நெருங்கிய கலம்பக மாகிய மாலையிணையும், ஒன்றாய்ப் பொருந்திய உடையிணையுமுடைய பாற்சோற்றை உண்கின்ற இடையன், கன்றுகள் பொருந்தின பசுத்திரளோடே காட்டிலே தங்கித் தீக்கடைக்கோலாலே அழகிய துண்ணியதாய் விளங்கும் புகைமுற்படப்பிறக்கும்படி கையாலே கடைந்து கொண்ட சிவந்த நெருப்பிணையுடைய கடைக்கொள்ளி யாற் றுளையிட்ட கரிய துளையிணையுடைய குழலாலெழுப்பின மிகவுமினிய பாலையென்கின்ற பண்ணைத் தான் வெறுக்கில் குமிழி னது உட்பொய்யாகிய கொம்பிடத்தே வளைத்துக்கட்டிய மாற் கயருகிய விரலாலே தெறித்து வாசிக்கும் நரம்பிணையுடைய வில்லாகிய யாழொலிக்கும் குறிஞ்சி யென்கின்றபண்’ [பெரும் பாணற்றுப்படை.]

பால் விலையினைக் கூறியேகும் ஆயர் :—

பாணிகொண்ட பல்கான் மெல்லுறி

ஞெலிகோற் கலப்பை யதொடாடு சுருக்கிப்

பறிப்புறத் திட்ட பாடுடை யிடைய(ன்) ' [நற்றிணை]

குறிஞ்சி நில மக்கள்—கானவர், குன்றவர், குறவர், குறத்தியர்
கொடிச்சியர்—தினையும் மூங்கிலரிசியுமுண்டு தினைவிளைத்தும்
தேனழித்தும் கிழங்ககழந்தும் சாமை முதலிய தானிய வகை
களைப் பயிரிட்டும் வந்தனர்.

குறவர்கள் தினையறுத்தல் :—

‘ புனத்த

நீடிலை விளைதினைக் கொடுங்கா னிமரக்

கொடுங்கூரல் கோடல் கண்ணிச் செழும்பல

பல்கிளைக் குறவர் ’

[பெருங்கௌசிகஞார்.]

குரவைக் கூத்தும் குறவரும் :—

‘ மலைவான் கொள்கென வுயர்பலி தூஉய்

மாரி யான்று மழைமேக் குயர்கெனக்

கடவுட் பேணிய குறவர் மக்கள்

...

வாங்கமைப் பமுனிய தேறன் மகிழ்ந்து

வேங்கை முன்றிற் குரவை.

மருதநிலமக்கள்—வேளாளர், உழவர், கடையர், மன்னர், கள
மர், உழுத்தியர், கடைசியர். பயிரிடுதல், பண்ட மாற்றுதல், கடா
விடுதல் ஆகிய இச்சிறப்புத் தொழிலினை யுடையார். மருதமெனு
மிசையினை மருதபாழினி லிசைத்துப் பாடும் வன்மையுடையார்.
போரிற்குச் செல்லும் மனத் திண்மைவாய்ந்து புறங்கொடாச்
சிறந்த வீரர்கள்.

உழவர் உழுதல் :—

‘ குடியிருப்பு நிறைந்த உணவினையுடைய செவ்விய சாலாக
உழுகின்ற உழுவுத் தொழிலை யுடையோர் உழுவுத் தொழிலிலே
பயின்ற பெரிய எருதுகளை வாயிலே நுகத்தைப் பூட்டிக்கொண்டு

சென்று, பிடியினது வாயையொத்த வளைந்த வாயையுடைய கலப்
பையினுடைய உடும்பினது முகத்தை யொத்த பெருங்கொழு
மறைய அழுக்கி முற்படவளையவுழுது விதைத்த பின்னர்'.
[பெரும் பாணற்றுப்படை.]

‘வடிக்கதிர் திரித்த வன்னூட் பெருவலை, யுடைய நெடுங்
கட லலைத்த கொடுத்திமிற் பரவதர் நெய்தநில மக்களுளொருவர்.
[‘பரதவர், துளையர், கடலர், வளையர், சலவர், திமிலர், நெய்த நில
மக்கள்.’ சூடாமணி] மீன்படுத்தல், உணங்கல், உப்புவிளைத்தல்
ஆகிய இவைகளே பரதவரது சிறந்த தொழில்கள்.

பரதவர் குவிக்கப்பட்ட மீன்களைக் காத்தல் :—

‘.....பரதவர்

கொழுமின் கொள்கை யழிமணற் குவைஇ

மீனெய் யட்டிக் கிளிஞ்சில் பொத்திய

சிறுதி விளக்கில்’

[நற்றிணை.]

பரதவரது தன்மை :—

‘பரதவர் முழுத் திங்கட் பருவ நாளில் கடலில் மீன்பிடிக்கப்
போகாமல் பசிய தழையினையுடைய கரிய நிறத்தையுமுடைய தம்
மகளிரோடே கூடி நெடிய தூண்டிலிற் காம்புகள் சார்த்திவைத்த
குறிய இறப்பினையுடைய குடியிருப்பு நடுவில் வலைகிடந்தலரும்
மணலையுடைய முற்றம் சேர்ந்த தமது மனையில் சினச்சுருமீனின்
கொம்பைநட்டு அதனிடத்தே யேற்றிய வலிய தெய்வங் காரண
மாக விழுதையுடைய தாழையின் அடியில் நின்ற வெண்டாளிப்
பூவினாற் செய்த மாலையினையுடையராய்த் தாழை மலரைச் சூடியும்
பனங்கள்ளுண்டும் நெற்கள்ளையுண்டு விளையாடியும் காவிரிகடலோடு
கலக்குமிடத்துப் புகாரிடத்தில் கடலாடியும் உப்புப்போக நீரிலே
குளித்தும் ஞாண்டுகளை யாட்டியும் பரக்கின்ற திரையிலே விளை
யாடியும் பாவைகளைப் பண்ணியும் பகற் பொழுதெல்லாம் விளை
யாடுவர்’ [பட்டினப்பாலை].

பாலை நிலமக்கள் :—குறும்பர், மறவர், எயினர், மறத்தியர்,
எயிற்றியர்-எப்பொருளும் விளைதலில்லாத மணல் செறிந்த வனங்
களிலே திரிந்து, காளியைத் தங்குலத்தெய்வமாகக் கொண்டு

ஆறலைத்தும், சூரைகொண்டும், மற்றும் முடியுடை மூவேந்தர் களுக்குப் போரிற் பல்லுதவி புரிந்தும் காலங்களித்தனர்.

இந்த ஐவகை நிலத்திற்குரிய மக்கள் தம்மை அழகு படுத்திக் கொள்ள உடுத்த ஆடைகள் மாற் பட்டையினது நாரினுற் பின்னப் பெற்றவைகள் : அணிந்த அணிகள் இலையணி, பூவணி முதலிய.

‘மாநா ருடுக்கை மலையுறை குறவ’ [உலோச்சனார்.]

‘பிடிமுதிரிடையினுடன்தழைத்துகிற்பெண்ணினோடும்
தொடுமரைத்தோலன்வில்லன்மரவுரியுடையன்தோன்ற’

[சிந்தாமணி]

‘முடித்த குல்லை யிலையுடை நறும்பூச்

செங்கான் மராஅத்த வாலிண ரிடையிடுபு

சுரும்புணத் தொடுத்த பெருந்தண் மாத்தழை

திருந்துகா முல்குல் திளைப்ப உடஇ’ [திருமுருகாற்றுப்படை]

‘வெட்சி மாமலர் வேங்கையொடு விரைஇச்

சுரியிரும் பித்தை பொலியச் சூடி’ [புறம்]

‘கழனி, யாம்பல் வள்ளித் தொடிக்கை மகளிர்’ [புறம்]

இத்தகைய ஐந்நிலமக்கள் வதிந்த நிலப்பரப்பு தமிழகமென்ப. ‘இமிழ் கடல் வரைப்பிற் றமிழக மறிய’ என்பது சிலப்பதிகாரம். ‘சம்புத் தீவீனுட் டமிழக மருங்கில்’ என்பது மணிமேகலை. ‘வையக வரைப்பிற் றமிழகம்’ என்பது புறம். ‘இமிழ்கடல் வேலித் தமிழகம்’ என்பது பதிற்றுப்பத்து. இத்தமிழகத்து எல்லையினை,

‘வடவேங்கடம் தென்குமரி, யாயிடைத்,

தமிழ்கூறு நல்லுலகம்’

[தொல்காப்பியம்]

‘வேங்கடம் குமரி தீம்புனற் பெளவமென்

றிந்நான் கெல்லை தமிழகத்து வழக்கே’

[சிகண்டி.]

‘நெடியோன் குன்றமும் தொடியோன் பெளவமும்

தமிழ்வரம் படுத்த தண்புனல் நாடு.

[சிலம்பு.]

‘வடதிசை மருங்கின் வடுகுவரம் பாகத்
தென்றிசை யுள்ளிட் டெஞ்சிய மூன்றும்
வரைமருள் புணரியொடு பொருது கிடந்த
நாட்டியல் வழக்கம்’ [சிறு காக்கை பாடினியார்]

‘குணகடல் குமரி குடகம் வேங்கடம்
எனுநான் கெல்லையி னிருந்தமிழ்க் கடலுள்’ [நன்னூல்]

‘மேற்கடல் கீழ்க்கடல் வேங்கடங் குமரி
யாகிய வெல்லையு ளருந்தமிழ்ப் பெளவம்’

[இலக்கண விளக்கம்].

முதலியவாற்றான் நன் குணரலாகும். இந் நிலப்பரப்பினிலாண்ட
பெருநிதிக் கிழவராம் சேர, சோழ, பாண்டியமன்னர்கள், வடக்கே
இமயம்வரை தங்கள் ஆணை செல்லத் தமிழகத்தின் பரப்பினைப்
பெரும் பரப்பாக வாக்கி ஆண்டனரென்பது பண்டை நூற்களிலே
நன்கு புலனாகும். பாண்டியன் பல்யாக சாலை முது குமேப் பெரு
வழுதி காலத்தில் தமிழகம்

‘வடாஅது, பனிபடு நெடுவரை வடக்குந்
தெனாஅது, உருகெழு குமரியின் றெற்குங்
குணாஅது, கரைபொரு தொடுகடற் குணக்குங்
குடாஅது, தொன்று முதிர் பெளவத் தின் குடக்கும்’
[புறம்-6]

பாவியிருந்ததென்பதூஉம், கோப் பெருஞ் சோழன் காலத்துத்
தமிழகம்

‘குமரியம் பெருந்துறை யயிரை மாந்தி
வடமலைப் பெயர்குவை யாயி னிடையது
சோழ நன் னாடு’ [புறம்-67]

பாவியிருந்த தென்பதூஉம், சேரமான் பெருஞ்சோற்று உதியன்
சேரலாதன் காலத்துத் தமிழகம் இமயத்தை வடவெல்லையாக
யுடையதென்பதூஉம்,

‘அந்தி யந்தண ரருங்கட னிறுக்கு
முத்தி விளக்கிற் றஞ்சம்
பொற்கோட்டிமயமும் பொதியமும் போன்றே’ [புறம்-2]

என்பன போன்ற பிறவும் கண்டுகொள்க.

கடைச் சங்க நூல்களிலொன்றாகிய சிலப்பதிகாரக் காதையில்

‘வடிவே லெறிந்த வான்பகை பொறுது
பஃறுளி யாற்றுடன் பன்மலை யடுக்கத்துக்
குமரிக் கோடுங் கொடுங்கடல் கொள்ள’ என்பதற்கு

அடியார்க்கு நல்லார் பின்வருமாறு உரை கூறுவாராயினர். ‘அக் காலத்து அவர் நாட்டுத் தென்பாலி முகத்திற்கு வடவெல்லையாகிய பஃறுளியெனு மாற்றிற்கு மிடையே எழு நூற்றுக் காவதவாறும் இவற்றின் நீர் மலிவானென மலிந்த ஏழ் தெங்க நாடும், ஏழ் மதுரை நாடும், ஏழ் முன்பாலைநாடும், ஏழ் பின்பாலைநாடும், ஏழ் குன்ற நாடும், ஏழ் குணகாரை நாடும், ஏழ் குறும்பனை நாடும் என்னும் இந்த நாற்பத்தொன்பது நாடும் குமரி, கொல்லம் முதலிய பன் மலைநாடும், காடும், நதியும், பதியும், தடநீர்க்குமரி வட பெருங்கோட்டின் காறும் கடல் கொண்டழித்தலாற் குமரி யாகிய பெளவமென்றொன்க. ‘பஃறுளியாறு குமரிப் பக்கத் தோர் யாறு’ என உரையாசிரியர் கூறியிருப்பதனால் சரித்திர ஆராய்ச்சி வல்லார் குமரிக்கும் பஃறுளிக்கு மிடைப்பட்ட நிலம் எழுநூறு காவத நிலமன்றென்பார். வேறு சிலர் ‘பனம் பாரனார் வடவேங்கடந் தென் குமரி யாற்றினை எல்லையாகக் கூறிப்பாயிரம் செய்தமையின், சகரர் வேள்விக் குதிரை நாடித்தொட்ட கடலகத் துட்பட்டுக் குமரியாறு பனைநாட்டொடு கெடுவதற்கு முன்னைய தென்பதும்’ எனப் பேராசிரியர் கூறியுள்ள உரையினை பற்றுக் கோடாகக்கொண்டு கடலால் அழிவுற்ற நிலப்பகுதி பனை நாடொன்றே எழுநூறு காவத நிலப்பகுதி யன்று என்பார். எழுநூறு காவத தூரமென்பது சுமார் ஆயிரத்து அறு நூற்றாறு மைலைக் குறிக்குமேயொழிய வேறு வெகு தூரத்தினைக் குறியாது. சற்றேறக்குறைய ஆயிரத்து அறுநூற்றாறு மைல் முற்றளவுடைய சிறு நாடு தென்னாட்டில் கடலால் அழிவுற்றதெனக்கண்டு சிறிதும் மனம் பொறுத முடித்திருமாறன் அந்நாட்டின் அளவினதாகவுள்ள சிற்சில நாடுகளைச் சோசோழ மன்னர்களிடமிருந்து பெற்றுக்கொண்ட செய்தியினைக் கலித்தொகை நான்காம் கலியாகிய முல்லைக்கலியில் நன்குணரலாகும் :—

‘மலிதிரை யூர்ந்துதம் மண்கடல் வெளவலின்
மெலிவின்றி மேற்சென்று மேவார்நா டிடம்படப்
புலியொடு வின்னீக்கிப் புகழ்பொறித்த கிளர்கெண்டை
வலியினுன் வணக்கிய வாடாச்சீர்த் தென்னவன்’.

இதனைக்குறித்தே உரையாசிரியர் அடியார்க்கு நல்லார் தம்முரையிற்
‘அங்ஙனமாகிய நிலக்குறைக்குச் சோழ நாட்டெல்லையிலே
முத்தூர் கூற்றமும் சேரமனுட்கு குண்டூர்க் கூற்றமும் எனு
மிவற்றை இழந்த நாட்டிற்காக ஆண்டதென்னவன்’ எனக்
குறிப்பிடுவதனால், முத்தூர் கூற்றமும் குண்டூர்க் கூற்றமும் சேர்ந்த
முற்றளவு கடலாற் கொள்ளப்பட்ட நாட்டினது முற்றளவே
யாகுமென வய்த்துணர்க. மற்றும் முடத்திருமாதன் கடல்
கோட்பட்ட நாடுகளின் அளவினதாகவுள்ள நாடுகளைச் சேர
சோழ மன்னர்களிடமிருந்து தனக்குரிமையாகப் பெற்றுக்கொண்
டதனால், இம் மன்னனுக்கு நிலந்தரு திருவிற் பாண்டியனைப்
பிறிதொரு பெயரும் வழங்கலாயிற்றென்பதையு மறிக. இதனானே
‘பஹ்லுனியாற்றுடன் பன் மலையடுக்கத்துக் குமரிக்கோடும்’
தமிழகத் தொருபகுதியா யிருந்ததென்பதனை அறியப்பெற்றும்.
மற்றும் தமிழகம் பெருநிலப் பரப்பினை வாய்ந்ததெனப் பின்வரு
மிருபாக்களாலும் உணரலாம். அவை,

‘தென்பாண்டி குட்டம் குடங்கற்கா வேண்பூழி
பன்றியருவா வதன் வடக்கு—நன்றாய
சீதம் மலாடு புனனாடு செந்தமிழ்சே
ரேதமில் பன்னிருநாட் டெண்.

‘சிங்களம் சோனகம் சாவகம் சீனம் துளுக் குடகம்
கொங்கணம் கன்னடம் கொல்லம் தெலுங்கம் கலிங்கம் வங்கம்
கங்கம் மகதம் கடாரம் கவுடம் கடுங்குசலம்
தங்கும் புகழ்த்தமிழ் சூழ்பதி னேழ்புவி தாமிவையே’ என்பனவாம்.
இப் பெரு நிலப்பரப்பு கடல் வாய்ப்பட்டுச் சுருங்கி,

‘நெடியோன் குன்றமுந் தொடியோள் பெளவமுந்
தமிழ்வரம் பறுத்த தண்புன னாடு’

[சிலம்பு]

ஆகிய பின்னர் பெருநில மன்னர்களும் வலிகுறைந்து தம்மொளி மழுங்கலுற்றுத் தமிழகத்தைச் சேரநாடு, சோழநாடு, பாண்டிய நாடு, தொண்டை நாடென நான்கு வகையாகப் பாகுபடுத்தி ஆண்டனர். இதனைப் பின்வரும் பாக்கள் வலியுறுத்தி விளக்கு தல் காண்க.

அவை, 'வடக்குத் தலம்பழனி வான்கிழக்குச் செங்கோடு
குடதிசைக்குக் கோழிக்கூ டாகும்—கடற்கரையி
ரோமது தெற்காகு மோரெண் பதின்காதம்
சேரநாட் டெல்லையெனச் செப்பு,'
'கடல்கிழக்குத் தெற்குக் கரைபுரளும் வெள்ளாறு
குடதிசைக்குக் கோட்டைக் கரையாம்—வடதிசைக்கு
ஈழ முதலா விருபத்து நாற்காதஞ்
சோழநாட் டெல்லையெனச் சொல்.'
'வெள்ளாற்றின் தெற்கு மேற்குப் பெருவெளியாம்
தெள்ளாம் புனற்கன்னி தெற்காகும்—உள்ளான்
ஆழந்த கடற்கிழக் கன்பத் தறுகாதம்
பாண்டிய நாட் டெல்லைப் பதி.'
'மேற்குப் பவழமலை வேங்கட நேர்வடக்காம்
ஆர்க்கு முவரி யணிகிழக்குச்—சீர்களுயர்
தெற்குப் பினுகை திகழிருப தின்காதம்
நற்றோண்டை நாட்டெல்லை நாடு' என்பனவாம்.

(தொடரும்)



உ

பாட வேறுபாடுகள்.

பண்டிதர், அ. கந்தசாமிப் பிள்ளையவர்கள், தமிழ் விரிவுரையாளர், அரசியலார் கல்லூரி, கும்பகோணம்.

பாடசாலை முடிவுப் பரீட்சையின் இவ்வருடப் பொதுத் தமிழ்ப் பாடப் புத்தகத்தில் (The Tamil Text book for Group A of the S. S. L. C. Examination 1928—29) வரும் E. விருத்தகிரி என்ற தலைப்பில் முதலாகவுள்ளது

“காமமென் கின்ற கதுவுவெந் தீயும்.....
.....பெரியநா யகியே”

என்னும் கவி.

இதற்கு உரையும், விளக்கக் குறிப்பும் எழுதியிட்டார், இதன் பொருள் இன்னது எனத் தமக்கு விளங்காமையாலோ, பிறவாற் றாலோ பாடலையும் மாற்றி, உரையையும் பிழைபட எழுதியிருக் கின்றனர். இது எழுதினவன் எட்டைக் கேடுத்தான்; படித்த வன் பாட்டைக்கேடுத்தான்; உரைகாரன் இரண்டையுங் கேத் தான் என்னும் புதுப்பழமொழியை நினைப்பூட்டுவதாக இருக் கின்றது.

இப்பாடலிற் கேள்வி, ஒருகால் பரீட்சைக்கு வராது போயி னும், அல்லது இப்பாடலின் உண்மைப் பொருளைத் தமிழாசிரியர் கள் பாடம் கூறியிருப்பினும் இக்கட்டுரை பயன்படாதேயெனின், அன்று; தாம் கற்பவற்றைக் கசடறக் கற்றல் மாணவர்க் கோர் நலந்தருவதே யாகலானும், போலிப் பொருளை யொழித்து உண் மைப் பொருளை யறிவுறுத்திய தங்களாசிரியர்களை, மாணவர் இன்னும் அதிகமாகப் பாராட்டற்கோர் ஏதுவாயிருத்தலானும் ஒருவாறு பயனுடைத்தேயென இக்கவியின் உண்மைப் பொருளை யெழுதத் தொடங்குகிறேன்.

I. பாட புத்தகத்தில், (Text Book) இக் கவியின் 7, 8-ஆம் வரிகளில்,

“தழுவின்நின்று ஆடிப் புலிகரி புரிபோர்
தடுத்தஆண் துணையொடும் வருவாய்”

எனக் கீற்றிட்டவை மாற்றிப் பாடங்கொள்ளப்பட்டிருக்கின்றன. இதன் உண்மையான பாடம்,

“தழுவின்நின் ருடிப் புலிகரி யுரிபோர்த்து
அடுத்தஆண் துணையொடும் வருவாய்” என்பதே
யாம். எங்ஙனமெனின்,

(அ)‘புலியும் யானையும் உள்ள என்மனமாகிய
வனத்தில் தனியே வருவதற்கு நீ பயந்தால், அவை புரிந்த
போரைவென்ற ஆண்துணையோடும் வரலாம்’ என்னும் புத்தக
(Text Book) பாடத்தைக் காட்டிலும், ‘நீ துணைக்கொண்டுவர
விருக்கும் ஆண், புலியையும் யானையையும் வென்றமையை என்
சொற்கொண்டே யுணர்தல் வேண்டா; கருதிய பொருள் கை
கூடவேண்டும் முயற்சியினர் கூற்றினுள் இதுவும் ஒன்றென
ஒழியற்க; அவற்றின் தோலைப் போர்க்கிருத்தலினாலேயே
எளிதின் உணரலாம்’ (ஆமையினோடு பன்றியின் கொம்பு
இவை யணிந்திருத்தல் போல) எனப் பொருள்தரலால் உண்மைப்
பாடமே பொருள் சிறத்தல் காண்க.

(ஆ) இன்னும், முற்காட்டியபடி, போர் தடுத்த என்ற புத்
தக பாடத்திலும் போர்த்து அடுத்த என்னும் உண்மைப்பாடமே
பொருள் சிறந்திருக்கிறது. எங்ஙனமெனில், போர்த்தடுத்த வென்
பது—போர்புரிய வலியில்லாதோர் சரண்படிந்து போரைத்தடுக்
கினுந் தடுக்கலாம், அல்லது ஒரு உடன்பாட்டினால் போரைத்
தடுக்கினும் தடுக்கலாம் என்னும் பொருள் படுமாகலானும்; தடுத்
தல் என்ற சொல் வெல்லுதல் என்ற பொருளில் நேரே வராத
ஆகலானும் பொருள் சிறக்கவில்லை.

போர்த்து அடுத்த என்ற தொடரில் போர்த்து என்ற சொல் போர்த்தமையானே, வென்றமைதானே போதரும்* என்னும் பொருள்படுமொகலானும்; அடுத்த என்ற சொல், ‘அத்தகைய ஆண்துணையிருப்பது எங்கோ? எனத்தேடுதல் வேண்டா: உன் அணுக்கராகவே யிருக்கின்றனர்’ என்னும் பொருள்தரு மாகலானும் பொருள் சிறந்திருத்தல் காண்க.

இனி, தடுத்த என்னும் புத்தக பாடமே மோனை நலமுடையது; அடுத்த என்னும் பாடத்தால் மோனை சிதைவுபடுமே யென்னில்,

பொருள் சிறக்க வருமிடத்து எதுகை மோனைகளைப் பொருள் செய்யார் நல்லிசைப் புலவர் ஆகலானும்; இவ்வாசிரியரும் (சிவப் பிரகாச சாமிகள்) இப்பகுதி (விருத்தகிரி) யின் இரண்டாம் பாடலின் 9-ஆம் வரியில் “எட்டிநற் றிகிரி பறித்தேறிந்து” என்று கூறினவர், மோனை கருதி ‘இபத்தினை’ யென்று கூறாமல். “சொல் வனவற்றை யெளிதில் தெளிந்துகொள்ளுமாறு பிறருக்குச் சொல்லுக”† என்னும் நீதிநூல் கடைப்பிடித்து யானே யென்றே கூறியிருத்தலானும் அது பொருளன்றென்க.

II. இனி, பாட புத்தகத்தில் இக்கவியின் 9-முதல் 16-ஆம் வரிவரையுள்ளவையாகிய,

“சமவெள் ளெலும்பு இங்கு இடப்படும் எனத்தான்
எலும்பணி கடவுள்மா நதியாய்
இருந்துநல் லன்னங் கொண்டுமேய் வெளுப்ப
இணைதபு கங்கையை யிகழ்ந்து
கீழ்மைசொல் கின்றது ஒன்றுமின் றுயின்
கிடைக்குமோ இதன்குணம் என்னக்
கிளர்மணி முத்த நதியுடை விருத்த
கிரியமர் பெரியநா யகியே

* பொருதமை புண்ணே சொல்ல வென்றமை போந்த தன்மை உரை செய—என்பது கம்ப ராமாயணம்.

† ‘எண்பொருள் வாகச் செலச்சொல்லித் தான்பிறர் நுண்பொருள் காண்ப தறிவு.’ திருக்குறள்.

என்னும் பிற்பகுதியில், கீற்றிட்ட 'இங்கு' என்ற சொல் மாற்றிப் பாடங்கொள்ளப்பட்டிருக்கிறது.

தடித்த எழுத்தில் உள்ளவற்றிற்கு உரையும் விளக்கக் குறிப்பும், நூலாசிரியர் கருத்து உரைகாரருக்கு விளங்காமையால், பிழைபட எழுதப்பட்டிருக்கின்றன.

உரை:—பாட புத்தகம் 61, 62-ஆம் பக்கத்தில் கண்டபடி :—

(அ) தான் எலும்பணி கடவுள் மாநதியாய்—தானும் எலும்பை யணிகின்ற தெய்வத்தன்மை பொருந்திய சிறந்த நதியாகி ;

(ஆ) இணைதடி கங்கையை யிகழ்ந்து, கீழ்மை சொல் கின்றது ஒன்று மின்றாயின்—ஒப்பற்ற கங்கையைப் பழித்துக் கூறும் இழிகுணம் சிறிதும் இல்லையென்று கூறினாலும் ;

(இ) கிடைக்குமோ இதன் குணம்—இந்த மணிமுத்த நதியின் சிறந்த குணம் கிடைக்குமோ அக் கங்கைக்கு என்பன.

விளக்கக் குறிப்பு :— பாடப் புத்தகம் 62, 63-ஆம் பக்கத் திற் கண்டபடி :—

(அ) கங்கை எலும்பணி கடவுள் மா நதியாகி, நல்லன் னங்கொண்டு மெய் வெளுத்திருத்தலால், மணிமுத்தநதிக் கொப் பாவதில் யாதொரு தாழ்வுமில்லை யென்று கூறப்பட்டாலும் தாழ் வொன்றுமில்லாமை மாத்திரத்தாலேயே அதற்குச் ச்மான மாகாது.

(ஆ) ஏனெனில், அம்பிகையினுவங்கொண்டிருத்தல், சிவசாரூபமளித்தல் முதலிய சிறந்த குணங்கள் கங்கையினிடத்து இல்லாமையால் அக்குணங்களையுடைய மணிமுத்தா நதி கங்கை யிலும் சிறந்து விளங்குமாதலால் என்க.

(இ) மணி முத்த நதியில் எலும்பை யெறிதலும் அன்னத்தை யிடுதலும் உண்டு, அவை கங்கையினும் இடப்படுத லுண்டு என்பன. இவற்றிலிருந்து நாம் தெரிந்துகொள்ளும் கருத்து :— 'ஒப்பற்றதாயிருந்த கங்கையானது தான் மணிமுத்த

நதியை ஒப்பாக வேண்டுமென்றெண்ணி இந்நதியில் செத்தவர் எனும்பிடுதலையும், தென்புலத்தாருக்குப் பிண்டமிடுதலால் இந்நதி வெளுத்திருத்தலையுங்கண்டு, தானும் அவ்வாறே எனும்பிடப் பெற்றும், பிண்டமிடப்பெற்று வெளுத்தும் ஒத்தது; அப்படியிருந்தும், சில தன்மைகளால் ஒப்பாகத் தன்னால் முடியவில்லை; அதனால் உலகினர் இம் மணிமுத்த நதியின் தன்மை கங்கைக்குக் கிடைக்குமா என்று கூறுவர்' என்பதேயாம்.

இவ்வுரையும் விளக்கக் குறிப்பும் போலியாதலை முதற்கண் காண்பாம்.

(அ) ஆற்றில் எனும்பை யெறிந்தால் அது ஆற்றில் முழுதி அடியிலுள்ள மணலோடும் கல்லோடும் கலந்துவிடும். அதனால் ஒரு ஆறு அவ்வெனும்பை யணிந்திருக்கிறது என்று கூறலாமா? அப்படியாயின், மணலை யணிந்திருக்கிற ஆறு; சிறு கற்களை யணிந்திருக்கிற ஆறு என்று கூறுவதை யெங்கும் கண்டிலோமே.

(ஆ) கங்கையில் ஒருகுற்றமும் இல்லை யென்பது கருத் தாயின் அவ்வாறே சுருங்கக் கூறாமல் வளைத்து வளைத்துச் சொற் பெருக்கிக் கூறுவானேன்?* இந்நூ லாசிரியர் சொற்சுருங்க உரைக்கும் தகையினர் என்பதை அவர் நூலொடு பழகினவர் அனைவரு மறிவர்.

(இ) கிடைக்குமோ என்ற மாத்திரையான் அக் கங்கைக்கு என்பது எவ்வாற்றலால் பொருந்தும்?

(ஈ) தன்னுள் எனும்பு இடப்படும் மணிமுத்த நதியை ஒப்பாக வேண்டினால், கங்கையும் அவ்வாறு செய்யாமல் அதனின் வேறுக எனும்பை யணிந்தால் எவ்வாறு அதை யொப்பாக்கும்?

* இவ்வாறு கூறுவதைக் கோமுட்டித் தீர்மானம் என்பார். இது என்ன பருப்பு? எனக் கேட்டதற்கு 'அந்தரு சேருகொளி கந்திப்புகா உண்டவலநனி செப்பவச்சனனி திருமாணிப்பா யோசிஞ்சி சுன்னாரு' அனைவரும் இதுவொரு துவரைப் பருப்பாக இருக்கவேண்டுமென்று சொல்லலாமெனத் தீர்மானிப்பதற்கு ஆலோசித்துக் கொண்டிருக்கின்றனர் என வருவது.

(உ) அன்றியும் மணி முத்த நதி இயல்பில் மெய் வெளுத் திருப்பது என்பது விசுவாமித்திரர் சிருட்டியாக இருக்கிறது. அப்படி யிருந்தாலன்றோ கங்கையும் அவ்வாறு மெய் வெளுத் தற்கு முயலவேண்டும். அதற்கில்லாத வொருதன்மை கங்கைக்கு இருத்தலால் கங்கையன்றோ உயர்வடைய வேண்டும்.

(ஊ) எலும்பிடுதலென்ற உபலக்கணத்தினாலேயே, மற்றைப் பிண்டம் முதலிய இடுதல் அடங்குமாதலால் அதனை வேறு கூறு வதால் பயன் யாது?

(எ) ஆசிரியர் வருணனையாகக் கூறியிருப்பதை விட்டு விட்டு இவ்வுரைகாரர் தாமாகக் கங்கையை இகழ்ந்து கூறிப் பாவத்திற்கேன் ஆளாகவேண்டும்? கங்கை அம்பிகையிடத்து உதித்ததென்பதும், மூழ்கினாருக்குப் பெரும்பயன் தருமென்ப தும் உலகறி பொருளாயிருக்க, இவர் கங்கைக்கு அத்தன்மை யில்லை யென்று பொய் கூறுவானேன்?

(ஏ) இன்னொரு ஆற்றையொப்பாக முயலுகின்ற கங்கைக்கு, “இணைதடி” என்ற அடை கொடுத்ததேன்? இது, பெயர் கூந்த லழகு; தலை முழுமோட்டை யெனல் போன்றது.

(ஐ) சோற்றுத்திரளை யாற்றில் எறிந்தால் அது ஆற்று நீரில் மூழ்கி மறைந்து போவதன்றி அதனால் ஆறு மெய்வெளுத் திருப்பது எப்படி?

அன்னம் என்ற மாத்திரையானே, பறவை முதலிய வேறு நினைவின்றிச் சோறு என நினைவெழுந்தமையால் இவ்வுரை (Notes) யெழுதியவர் ஒரு அந்தணரே போலும்.*

இவற்றால் இவ்வுரையும் விளக்கக் குறிப்பும் போலி ஆயினமை கண்டாம்.

இனி இதன் (பாடலின் பிற்பகுதி) உண்மைப் பாடம்:—
‘ஈமவெள் ளெலும்புஅங்கு இடப்படு’ மென்பதாம்.
அது பின்வருங் கருத்தினாலே விளங்கும்.

* பிதிரர்கடனில் அன்ன சிரார்த்தம் அந்தணர்க்குரிய தென்ப.

1. கங்கை நதி தன்னில் (செத்தவர்) எலும்பு பட்ட மாத் திரையானே, அவ்வெலும்பினாலாகிய உடலும், அவ்வுடல் பற்றுக் கோடான உயிரும் கூடி யீட்டிய வினையைக் கழுவி அவற்றை நற்பேறடையச் செய்தலானும், சத்துவகுணத்தின் நிறமாகிய† வெண்ணிறம் படைத்திருத்தலானும் தான் ஒப்பற்றதாயிருந்தது.

மணிமுத்த நதியும், தன்னில் எரியப்படும் எலும்புபற்றி உயிர் களைக் கதியுய்த்தலானும், தன்னுள் நீந்தி விளையாடும் அன்னப் பறவையின் தொகுதியால் வெண்ணிறம் படைத்திருத்தலானும் அக்கங்கையை ஒப்பாயிற்று.

2. இன்னும், கங்கைநதி போந்தது, ஒரு அரசனின் பிதிரர் பொருட்டாய் முடிந்தது; மணிமுத்தநதி போந்ததோ, இறைவன் பூசை முதலிய பணிகளுக்காக முடிந்தது.‡ இதை நோக்க அக்கங்கையினும் மணிமுத்த நதியே சிறந்ததாயிற்று.

3. இச்சிறப்பினைக் கண்ட வலகினர் இதனைப் புகழ்ந்து கங்கையை இகழ்வாராயினர்.

4. அதனால், மணிமுத்தநதி, ஒப்பற்றதாயிருந்த கங்கையைத் தான் ஒப்பானதோடமையாது, அதனின் மேம்பட்டு நின்றும், அதனைபுகழ்விக்கத் தானொருகாரணமாயிருக்கும் ஒரு குற்ற மாத்திரம் உடையதாயிற்று எனப் பின்னும் கூறுவாராயினர். (இது பழிப்பது போலப் புகழ் புலப்படுத்தல்).

5. இந்த ஒரு குற்றமும் மணிமுத்தநதிக் கில்லாவிட்டால் இதன் மேன்மை, யுலகில் வேறெந்த நதிக்குண்டு? எனவும் உலகினர் கூறுவாராயினர். இவ்வாறு கூறக் கிளர்ந்து வருகிற மணிமுத்தநதி பென்பதே யிதன் உண்மைக் கருத்தாம். இக் கருத்திற்கேற்ப உரை கூறிக்கொள்க. தான் என்றது மணிமுத்த நதியை. அங்கு என்றது கங்கையை.

†கங்கைநதி வெண்ணிறமுடைய தென்பதை மீனாட்சியம்மை பிள்ளைத் தமிழ் நீராடற் பருவம் மூன்றாஞ் செய்யுளாலுணர்க.

‡ இக்கருத்தினை, “கங்கைநதியொரு வேந்தன்” என்று வரும் திருவானைக்காப் புராணச் செய்யுளாலுணர்க.

(கங்கையில் எலும்பிடலால்), தன்னிலும் எலும்பிடப்பெற்றது.

(கங்கை வெண்ணிறம் படைத்தலால்) தானும் மெய்வெளுத்தது.

(கங்கையின் வரவு ஓரசனின் } தன் வரவு இறைவன் பூசை }
பிதிரர் பொருட்டாய் } முதலிய பணிகளுக்கேற்ற }
முடிந்தது) } தாயிருந்தது*

எனக் கவி தம் கருத்தைச் சொல்லாற்றலால் பெறுவித்தார்.
இவ்வாறே பொருள் பெறுவித்தலை, 'சமன்செய்து சீர்தூக்கும்'
என்னும் திருக்குறளாலும் அறியலாம்.

சொல்கின்ற தென்பதில் பிறவினை விசுதி தொக்குநின்றது.
(நீளல் கருதி இதனோடு நிறுத்துகிறேன்.)

இங்குத்திருத்திய பாடமே உண்மையென்பதனைச் சிதம்பரம்
ஈசானியமடம் இராமலிங்கசாமிகள் பதிப்பினை நோக்கியும்,
இக்கருத்தே யுண்மைக் கருத்தென்பதை வரலாற்று முறையின்
வந்தார் வாய்க்கேட்டுந் தெளிக.



* எலும்பணி கடவுள்மா நதியாயிருந்து என்ற தொடர் பொருள்
கோளின் பொருட்டுப் பின்னர்க் கொள்ளப்பட்டது.

உ

குமரகுருபரவடிகளும்

அவர் நூல்களும்.

திருவாளர், இ. கோவிந்தசாமிப் பிள்ளையவர்கள், வடமொழிக்
கல்வாரித் தமிழாசிரியர், திருவையாறு.

(முற்றொடர்ச்சி—15.)

‘முன்னர்க்-கலிவெண் பாவெனு மொலிபெறு மலங்கல்
குகன்றிரு முடிதனக் குகந்திடச் சூட்டிப்
பிள்ளைக் கவிமுதல் முந்நான் கியற்றி’ எ.ம்., ‘உலைவிலாதியாரும்
தீதெலா மொருவி நீதியே புரிய

நீதிநெறி விளக்கமென் றேதமில் பனுவல்’ எனவும் கூறும்
அடிகளால் பதினான்கு நூல்களுமே செய்துளார் அம்மெய்த்தவ
முனிவார் எனக்கொள்ளக் கிடக்கின்றதேயன்றிக் கயிலைக் கலம்பக
மும் காசித்துண்டிக்களிற்றுப் பதிகமும் பாடின வாலாறு குறிப்பா
யேனுங் காணப்பட்டிலது. அம்மட்டோ ஓர் பழமை முரணு
முண்டு. அது:—

“முந்நான் கன்றியும் மொழிதரு கயிலைக்
கலம்பகந் துண்டிக் களிற்றுப் பதிகம்
அவ்விரண் டியற்றிச் சைவநற் சமய
நிலையையுங் காட்டி” என்பது.

இவ்வடிகள் புதுப்பதிப்பிற் காணப்படுவது (சைவசிந்தாந்த நூற்
பதிப்புக் கழக வெளியீடு) மீனாட்சிசுந்தரம் பிள்ளையவர்கள் பாடிய
குமரகுருபர சுவாமிகள் சரித்திரத்திற் காணப்பட்டபடியே புதுப்
பித்த பாடவேற்றுமையோ அன்றிப் பழம்பிரதியின்கண் கிடைத்
ததோ; ஆய்தல் அறிஞர் கடன்.

சிறப்புப்பாயிரம் தன்னஞ்சமய நிலையென்பதற்கும், சைவ
நற்சமய நிலையென்பதற்குமுள்ள வேற்றுமைபு மொன்றுமின்று.
இப்பதிப்பிற்கு முன் பா, சோமஞான சுந்தரமையாவர்களாலும்

பலதுறைகளிற் பற்றிய பேரறிஞராம் இராமலிங்க அடிகளாலும் பதிப்பித்த நூற்றொகுதிக்கண் இப்பாடங்களும் காணப்பட்டில.

கயிலைக்கலம்பகமும் துண்டி விநாயகர் பதிகமும் பாடியிருக்க லாம். இன்னும் பலவும் பாடியிருக்கலாம். அவைகளழிவுற்று யிருக்கலாம். ஆயின் நீடு நினைக்குங் காட்சியராமாட்சியுடைப் பெரியாரீட்டியன வன்னவாமோ என்பதும், அவர் காலத்துப் புலவராலியற்றப்பட்ட சிறப்புப்பாயிரத்துக் காணப்படாமையால் அக்காலத்துள்ளேயே மறைந்தன வென்பதும் ஐயம். மீனாட்சி சுந்தரம் பிள்ளையவர்கள் பாடிய சரித்திரங்கொண்டே யிப்பிறழ்வு ஏற்பட்டிருக்க வேண்டும்.

இக்காலத்திலோவெனில், சிலர் விழைவுபற்றியும், சிலர் விளைவு பற்றியும் ஒருவர் பதிப்பித்த நூற்கோ அன்றி நூற்ற நூற்கோ தன்னோக்கின்படியே மட்டின்றிப் புகழ்ந்து பாடி முடிக்கின்றனர். இன்னுஞ் சிலர், சீரிய செந்தமிழ் நூலிற்கு ஆங்கில முன்னுரை யளிக்கின்றனர். இஃது பெருவிந்தை. அரசியல் மொழியாயிருந்தால் யாவருமெண்மையினுணர்வர் என அவர் உரைக்கப்புகுவர். ஆங்கில நூலொன்றிற்குத் தமிழில் முகவுரையொன்றுண்டா எனில் இன்றே. அங்ஙனமிருக்க இது செயல் மிகவுநன்றன்றே. தமிழ்ப் பெருமைபுணராதா ரீதுணர்வரே யெனில் அவர்மாட்டளிமீக்கூர்ந்துள்ளார் போலும். இச்சிறப்புப் பாயிரம் அவ்வடிகள் காலத்ததாகவே கோடல் வேண்டும். கொள்ளினிவ் விருநூல்களும் பற்றிப்பாடியிருக்கவுங் கூடும். இருப்பினிபற்றாமலுமிரார்.

தன்னுஞ் சமய நிலையபுங்காட்டி யென்பதனால் சில கொள்கையினர் தம்மோடு வந்து வீண்வழக்குரையாட அவ்வழக்குரையினைத் தக்கபடியாகப் பல நெறிகளைக்காட்டி யுண்மையினை யுரைத்துச்சாடியிருத்தல் வேண்டும் என்பதும் வெளியாகலாம். இது பற்றியே திருமலைநாயகர் காண பிள்ளைப் பெருமானையங்காரோடும் காஞ்சிப் பிள்ளைப்பெருமானையங்காரோடும், சில மாயாவாதிகளோடுஞ் சமயவாதிகளோடுஞ் சண்டையிட்டனரெனப் புராணம் பாடினர் போலும். குமரகுருபரமுனிவர் எனும் பெயருடைப் பெரியார் மூவரிருந்தன ரெனவுந் தெரிகின்றது.

“இல்லறந் தியக்குறு நிலையென,
 இளமையிற்றுறந்து வளமைசேர் தருமை
 மாசிலாமணியெனுந் தேசுறு குரவன்
 பதமலர் பழிச்சுமற்புத குணகுமர
 குருபரனெனும் பெயர் மருவியமுனியே”

என்னும் அடிகளான், அறிவினுக்கறிவாகிய இறைவனும் அறு
 முகப்புத்தேள் உறுபெருங் கருணையான், ஊமைத்தன்மை
 யொருவிப் பின் என்னவனருளாணைப்படியே இல்லற நல்லற
 மன்றெனு முண்மை கைவரப்பெற்றுத், தவமும் தவமுடை
 யார்க்கே யாமெனும் பெருமொழியைத் தன்னகப்படுத்தி, துற
 வுளம்பூண்டு தலங்களைக் காண, வடநாடுக்கு வழியிடைப்
 பட்ட கோயில்களை வழிபடுமுறையான் வழிபட்டுத் தவநிலையும்
 அறிவினிலையும் அறிய வுணர்த்துஞ் சீலமார் குரவனும் மாசிலா
 மணியின் மாசிலாவடியை மாசிலாவகைக்கு மாண்புறவணங்கி
 அவ்விருநிலையும் பெற்றுப் பற்றற்றவுளத்தார் பற்றும் உணிகல
 னும் ஆடையும் அவராற்றா அன்புடனேற்றமடஇ முனிவரெனும்
 பெயருஞ் சூட்டிக்கொண்டு பின்னர்க் குரவராணை நெறியே
 காசிப் பதிபோய்த் தவமிருந்து செயற்கரிய செயல்பல முற்று
 வித்துப்பலதிருத்தனிகட்டுவித்து, அவ்வறமென்று நின்ற நிலவப்
 பொருளுந் தொகுப்பித்துத், தான் நிறுத்திய அறப்பள்ளி முதலி
 யன நடாத்துதற்கு, ஒரு அறிவுடைப் பெரியனை முனிவராக்கி
 யவர்க்காணை தந்து நன்னூலில் இறைவனறமலரடிகளை யொன்றி
 யுலப்பிலா இன்புற்றனர். இவர் வழிவந்தவரே யாவர் திருப்பனந்
 தாளிலுள்ள மடபதிகள் முதலினோர். அக்காசியம்பதியிலுள்ள
 திருத்தனிகட்கிட்ட பொருள்வருவாய் கொண்டே யீண்டும் அறப்
 பள்ளி முதலியனவமைத்துமமைப்பித்தும் பேரின்பமுறுகின்
 றனர். உறுதற்கேற்றயாவு முறுவித்து முற்றும் குமரகுருபர
 வடிகளின் நல்லுட்கோளின்படியே சிறிது முறைபிறழாது நல்லற
 மாற்றி வருகின்றார்களென்ப துலகமறிந்த தொன்றன்றோ!

சிறப்புப்பாயிரம் முற்றும் பின்பற்றியதே சரித்திரசார பஞ்சக
 மாம். “பிள்ளைக் கவிமுதல் முந்நான்கியற்றி” எனவும், “நீதி
 நெறி விளக்கமென் றேதமில்பனுவலும்”. எனவும், “கலிவெண்பா

வெனு மொலிபெறுமலங்கல்” எனவும், “தன்னஞ்சமய நிலைய யுங்காட்டி” எனவும், கூறுமடிகளான் சில அருளிச்செயல்க ணிகழ்திருக்கவேண்டும் எனக் குறிப்பாய்க் கிடைத்தலானும், காசிப்பதியிலுள்ள குமாரசாமி மடத்தில் நிகழ்ந்த நிகழ்ச்சிக் குறிப்பும் திருவுருவமும் அமைக்கப்பட்டுள்ளன. அவை கொண் டும் பனசைப்பதியிலுள்ள திருத்தளிவரலாறு கொண்டும் இது குறிக்கப்பட்டதாம். இதனை இராமலிங்கவடிக ளியற்றினாரென் றுங் கூறுவதுண்டு.

இதன்பின்னெழுந்தது முருகதாசர் பாடிய புராணம். குமா ரகுருபரசுவாமிகள் சரித்திரம் குமரகுருபரர் புராணம் இவைக ளீட்டிய புலவர்கள் ஒரு காலத்தவர். முருகதாசரால் தொண்டர் மாக்கதையிலுள்ள “ஐந்துபேறிவுங் கண்களே” என்னும் பாவை வினாவிதன்பினர் அருண்மொழியா மறைமொழியுரைத்த வரலாறு மறுக்கப்படுவதாலும் பிறவரலாறு முரணிக் கூறப்படுவ தாலும் பின்னெழுந்தது குமரகுருபரசாமி புராணம். மீனாட்சி சுந்தரம் பிள்ளையவர்களும் 300 செய்யுட்கு மேற்பட்ட செய்யுட் களால் பலவணிகள்கொடு பலவரலாறு போற்றிக் குறித்திருப்ப தால் குமரகுருபரசுவாமிகள் சரித்திரமும் தாசர் காலத்ததுவேயாம். இவர்கள் காலமும் 50 ஆண்டுகட்கு முன்னர்த்தான் ஆம். இவை கட்குப் பின்னர், திருவாவடுதறையிற் பேராசிரியரும் பெரும் புலமைபுடையரும், ஒழுக்கமே பெரிதுடைப் பெரியரும், சைவ நற்கலைகளைத்தையு முள்ளவாறுணர்ந் தோதுவித்தவரும், [இரு வகைச் செல்வமும் தாமே வந்தடையப்பெற்ற பாலவனத்தம் சபந்தாரும் கற்றவர் நற்றவரென விருதிறத்தாருக்கும் வரிசை நோக்கி வழங்கு வள்ளலும், தனக்கென வாளாப் பிறர்க்குரி யாரும் முருகப்பெருமானே யென்னுங் கலைவாணரும் ஆகிய பாண்டித்துரையெனுந் தமிழ்ப்பெருமகனார் ஏழை மக்கட்கு யேழைமை நீங்கி மேன்மைபுறுமா றருள்புரிந்து நிறுவிய] மதுரைத்தமிழ்ச் சங்கத்துச் சைவநூற் பேராராய்ச்சியாளரும் ஆகிய சே. ரா. சுப்பிரமணியக் கவிராயர் பெருமான் அவர்கள் குமரகுருபரசுவாமிகள் புராணம் பாடி வைத்துள்ளார்கள். அஃது வெளிவந்திலது போலும்.


இனி, முருகதாசர் முனைந்தியற்றிய குமாகுருபாசாமி புராணத்தின் முரணினையாராய்வாம். இவர் பாக்கள் பாடுவதிலும் புதிது புதிதாகப் பழங்கதை கட்டுவதிலும் மிகவல்லுநர் என்பது இவரியற்றிய திருவாங்கத் திருவாயிரம், புலவர்புராணம், தனிப்பாடல்கள் முதலியவற்றினு லறியக்கிடக்கும். பிள்ளைப் பெருமானையங்கார் புராணத்து “இவரைச் சிற்சிலிளஞ் சைவ ரேகுவார்” எனவும், துறவறச் செல்வச் சீரிய மன்னராம் பட்டினத்து அடிகள் புராணத்து அவர் தையற்காரன்மாட்டு நல்லறிவு பெற்றார் எனவும் சாற்றியிருத்தலையும் நோக்கல் வேண்டும்.

கைலாசமாபுரத்திற் றேன்றினவரென்றால், இத்தாசர், வைகுண்ட நகரிற்றேன்றினவராவர் என்று கூறுவதும், தாய் தந்தை பெயரையுங் குறிக்காது செல்வதும் மிகவும் வியக்கத்தக்கன. ஊமைதீர்ந்த வாலாறு முரணிக் கூறினுமொருவாறெத்த நிலையே யாம். மூங்கையொழிந்து பாடிய தூல் கந்தர் கலிவெண்பாவா யிருப்ப பஃரெடைவெண்பா பாடினரென்பது எப்பொருட் டெனவாயின் ஒரு பொருட்டும் புலப்பட்டிலது. கலிவெண்பா வெனு மொலி பெறுமலங்கல், என்ற வடியை யுற்றுநோக்கிற் புலப்படும்.

கலிவெண்பாவிற்கும் பஃரெடைவெண்பாவிற்கும் வேற்றுமை இரண்டும் வெண்டனையான் வருவதேனும் துள்ளலிசை நிகழ்நிற்கும் சீர்களைப் பெரிதுந்தழுவி மோனை முதலிய தொடை நியமமின்றி முடிவது கலிவெண்பா வென்றும், செப்பலிசை வழு வாதே நேரிசை வெண்பாப் போன்றவது இன்னிசை வெண்பாப் போன்றவது நிகழ்வதே பஃரெடை வெண்பாவென்றுங் கூறுவர் இயனூலார். பேராசிரியர் மடல், உலா முதலிய பொருண் மேற்பலவடிகளான் வருபவைகளையும் இக்காலத்தார் கலிவெண்பா என்னும் பெயர் கொடுத்து வழங்குவரென்பர். பண்டையார் வழக்கல்லவெனின், ஓசைபற்றியோதின் துள்ளலிசையே பெரிதும் புலப்படுதலின் கலிவெண்பாவேயாமென்க. பஃரெடை வெண்பா வென்றல்சாலாது. பாயிரத்தினுமப்பெயர் குறிப்பிடப் படாமையுங் காண்க.

ஊமையொழிந்த வொப்பிலா அடிகள், சின்னூட்செந்தூரின் கண்ணையே வதிந்து, பின்னர், பாவலர் நாவலர் அடியவர் ஆய விவர்குழாம் குழுமப் பற்பலவிடங்களிற்புக்குச் சொன்மாரிபெய்யும் எண்ணங்கொண்டு வடநாடு நோக்கிவருகையில், தருமபுரத்திருத்தளியில் நான்காவது பெருங் குரவனையெழுந்தருளியிருந்த மாசிலாமணிப் பெயருடைய முனிவரர் வருங்காலவுணர்வினராய், நன்னிலை யெய்து நல்லறிவுறுநாள் வந்தண்மிய அடியவன் ஒருவன் வருகின்றான் என்றுட்கொண்டு அடிசிலமைப்பானை நோக்கி 'அப்பா! ஓரன்பன் நம்மை நாடிவருகின்றான் அவன் பொருட்டு நம் பரிகலத்தை யொரு தொன்னையிலெடுத்து வைத்திருமின்' என ஆணைசெய்து தன்னிருக்கையுற்றார் என்றும், பின்னர் குமரகுருபரவடிகள், பழவினைப்பயத்தால் அறுமுகவனருட்பெருக்கால் தருமையை யெய்தி அறப்பள்ளியினு ணுழைந்து அறிவின்குரவன் அடிகளைக் கண்ணாக்கண்டு வணங்கிட அதுகண்டுளங்கனிகூர்ந்து அருளுரை புகன்று பரிகலங்கொடுத்து உலகியலின்றிறத்தையும் உண்மைப் பொருளினியலையு முணர்த்தினர் என்றும் ஆறாவது பெருவிந்தையே. மீட்டும் "ஆந்து பேரறிவுங் கண்களே கொள்ள" வெனும் பெரிய புராணச் செய்யுட் பொருளைப் பகர்தி யென மருட்டித் தெருட்டி யருளுறு மறிவ்னையுணர்த்தினரென அறிவின் குரவனருள்னையுணராது கூறுவர் சிலர் என மறுத்தலுஞ் செய்கின்றனர். எப்பொருட்டா லது கூறுகின்றனரோ? அறிவுடைப் பெரியோ யாய்க. சைவ நற்கலைகள் பகரும் பெற்றியுமீண்டுப் பொருந்தாதென்பது முணர்தல் வேண்டும்.

தொடரும்.



பாண்டியர் வரலாறு.

திருவாளர், T. V. சதாசிவப் பண்டாரத்தாரவர்கள்,
தமிழாசிரியர், கும்பகோணம்.

(முற்றொடர்ச்சி-127.)

III

கடைச்சங்க காலத்துப் பாண்டியர்கள்.

பாண்டியரது தலைநகராகிய மதுரையில் விளங்கிய கடைச் சங்கம் கி. பி. இரண்டாம் நூற்றாண்டோடு முடிவெய்தியது என்பது ஆராய்ச்சியாளரது கொள்கையாகும். ஆகவே, கி. பி. இரண்டாம் நூற்றாண்டிற்கு முன்னர் ஆட்சிபுரிந்த பாண்டிய அரசர்களது வரலாறு இப்பகுதியில் எழுதப்படுகின்றது. இறையனார் களவியற்கு உரைகண்ட தொல்லாசிரியர் கடைச் சங்கத்தைப் புரந்துவந்த பாண்டி மன்னர்கள் நாற்பத்தொன்பதின்மர் ஆவர் என்று அவ்வுரையில் கூறியுள்ளார்.* சிலப்பதிகாரத்தின் உரைப் பாயிரத்திற்கு மேற்கோளாகக் காட்டப்பெற்ற 'வேங்கடங்குமரி தீம்புனற் பெளவம்' என்று தொடங்கும் ஆசிரியப்பாவும் அங்ஙனமே உணர்த்துகின்றது.† எனவே, கடைச்சங்க நாட்களில் அரசு செலுத்திய பாண்டிய அரசர்கள் நாற்பத்தொன்பதின்மர் ஆவர் என்பது நன்கு புலப்படுகின்றது. அன்றோர் ஆட்சிபுரிந்த காலம் ஆயிரத் தெண்ணூற்றைம்பது ஆண்டுகள் என்பர் களவியல் உரைகண்ட பெரியார். ஆகவே, இவ்வொரு மன்னனது 'சராசரி' ஆட்சிக்காலம் சற்றேறக்குறைய முப்பத்தெட்டாண்டுகளாகும். கடைச்சங்க காலத்துப் பாண்டியர் நாற்பத்தொன்பதின்மருள்

* இறையனார் அகப்பொருள் உரை (சி. வை. தாமோதரம் பிள்ளையின் பதிப்பு) பக்கம் 5.

சிலப்பதிகாரம்—பக்கங்கள் 2, 3.

சிலரது பெயர்களே நற்றிணை, குறுந்தொகை, பரிபாடல், அகநானூறு, புறநானூறு ஆகிய நூற்களால் அறியப்படுகின்றன. அவர்களுள் பாண்டியன் முடத்திருமாறன் என்பவனே மிகப் பழமைவாய்ந்தவன் என்பது களவியலுரையால் பெறப்படுகின்றது. எனவே, அவன் வரலாற்றை முதலில் ஆராய்வாம்.

பாண்டியன் முடத்திருமாறன் :—சுமரிநாடு கடல்கோளால் அழிந்த பின்னர், குமரியாற்றிற்கும் தாம்பிரபரணியாற்றிற்கும் இடையிலுள்ள நிலப்பரப்பில் தங்கியிருந்த தமிழ் மக்களுக்குத் தலைநகராயிருந்த கபாடபுரத்தில் வீற்றிருந்து அரசாண்ட பாண்டிய அரசர் ஜம்பத்தொன்பதின்மருள் இவ்வேந்தனே இறுதியில் வாழ்ந்தவன் ஆவன். ஆகவே இவன் இடைச்சங்கத்தின் இறுதியில் இருந்தவன் ஆதல் வேண்டும். இவன் காலத்தில் நிகழ்ந்த ஒரு கடல்கோளால் பாண்டிநாட்டின் பெரும்பகுதியும் அதன் தலைநகராகிய கபாடபுரமும் அழிந்தொழிந்தன.* இக்கடல்கோளினால் எண்ணிறந்த தமிழ்நூல்கள் இறந்தன. இச்செய்தியை,

‘ஏரண முருவம் யோக மிசைகணக் கிரதஞ் சாலந்
தாரண மறமே சந்தந் தம்பரீர் நிலமு லோகம்
மாரணம் பொருளென் றின்ன மானநூல் யாவும் வாரி
வாரணங் கொண்ட தந்தோ வழிவழிப் பெயரு மாள்’

என்னும் பழைய பாடலும் உணர்த்துதல் காண்க. தமிழ்மக்கள் செய்த தவப்பயனால் எஞ்சிநின்ற நூல் தொல்காப்பியம் ஒன்றே யாகும். இக்கடல் கோளுக்குத் தப்பியுயர்ந்த பாண்டியன் முடத்திருமாறனும் செந்தமிழ்ப் பலவர்களும் சிறிது வடக்கே சென்று மணலூர் என்னும் ஒரு சிறு நகரத்தில் தங்கினார்கள். இவர்கள் சிலகாலம் அந்நகரில் தங்கியிருந்து பின்னர், மதுரை என்று தற்காலத்து வழங்கும் கூடன்மாநகரை யடைந்தனர். இப்பாண்டியனும் அந்நகரை வளம்படுத்திக் தனக்குரிய தலைநகராகக் கொண்டு கடைச்சங்கத்தை அங்கு நிறுவினான்.† பல நல்லிசைப்புலவர்கள்

* இறையனார் அகப்பொருளுரை—பக்கம் 5.

† ஷே ஷே ஷே

தமிழாராய்ச்சி செய்யத்தொடங்கிப் பற்பல அரிய செந்தமிழ் நூல்கள் இயற்றுவாராயினர். இயல், இசை நாடகம் ஆகிய முத்தமிழும் உயர்நிலையை எய்தின. எனவே, கடைச்சங்கத்தை மதுரைமாநகரின் கண் நிறுவி அதனைப்போற்றி வளர்த்துவந்த பாண்டியன் முடத்திருமாறன் நம் தமிழ்த்தாயின் பொருட்டு ஆற்றிய அரும்பணி அளவிட்டுரைக்குந் தரத்ததன்று. இம் மன்னனே தண்டமிழ்ப் புலமையிற் சிறந்த ஒண்டிறற்சூரிசில் ஆவன். இவன் பாலைத்திணையையும் குறிஞ்சித்திணையையும் இன் சுவை பொருந்தப் பாடுவதில் வன்மையுடையவன். எட்டுத் தொகை நூற்களுள் ஒன்றாகிய நற்றிணையில் இவன் பாடிய இரண்டுபாடல்கள் காணப்படுகின்றன. (நற்றிணை 105; 228) இவனைப்பற்றிய பிற செய்திகள் தற்காலத்தில் புலப்படவில்லை.

பாண்டியன் மதிவாணன் :—இவன் கடைச் சங்கத்தைப் புரந்துவந்த பாண்டிய அரசர்களுள் ஒருவன் ஆவன். சிலப்பதிகார உரையாசிரியராகிய அடியார்க்கு நல்லார் இவன் கடைச் சங்கம். நிறீஇய பாண்டியருள் கவியரங்கேறியவன் என்று தம் உரைப்பாயிரத்தில் கூறியுள்ளார். ஆகவே, இவன் செந்தமிழ்ப் புலமையிற் சிறந்து விளங்கிய வேந்தன் ஆவன். இவன் ஒரு நாடகத் தமிழ்நூல் இயற்றியுள்ளான். அது மதிவாணர் நாடகத் தமிழ்நூல் எனப்படும். அந்நூல் சூத்திரப் பாவாலும் வெண்பாவாலும் இயற்றப் பெற்றது என்பர். அடியார்க்கு நல்லார் சிலப்பதிகாரத்திற்கு உரையெழுதுவதற்கு மேற்கோளாகக் கொண்ட * ஐந்து இசை நாடகநூல்களுள் மதிவாணன் நாடகத்தமிழ்நூலும் ஒன்றாகும். அது முதலிலுள்ள வசைக்கூத்திற்கு மறுதலையாகிய புகழ்க்கூத்தின் இலக்கணத்தை உணர்த்தும் சிறப்புடையது என்று சிலப்பதிகார உரையாளர் குறித்துள்ளனர். இம்மன்னன் இயற்றிய அத்தகைய பெருமைவாய்ந்த நாடகத் தமிழ்நூல் இந்நாளில் கிடைக்கப் பெறுகிருத்தல் பெரிதும் வருந்தத்தக்கதாகும். சிற்சில சூத்திரங்களே சிலப்பதிகார உரையில் காணப்படுகின்றன.

* இசை நுணுக்கம்; இந்திரகாளியம்; பஞ்சமரபு; பாதசேனாபதியம்; மதிவாணர் நாடகத் தமிழ்நூல் என்பன.

பொற்கைப் பாண்டியன்:—இவன் கடைச்சங்க நாளில் விளங்கிய பாண்டியருள் ஒருவன். கண்ணகி முன்தோன்றிய மதுரைமா தெய்வம் பாண்டியர்களது செங்கோற் பெருமையை அவளுக்குணர்த்துங்கால், இவன் செய்தியையும் எடுத்துரைத்துப் புகழ்ந்துள்ளது. சிலப்பதிகாரத்திலுள்ள கட்டுரைகாதையிற் காணப்படும் அவ்வரலாறு அடியில் வருமாறு:—

கோந்தை என்னும் வேதியன் ஒருவன் தன் மனைவியை மன்றத்தின்கண் இருத்தி, அரசனது செங்கோல் அவளைக்காக்கும் என்று கூறிவிட்டு வெளியே சென்றனன். மற்றொரு நாள் அவன் தன் இல்லாளுடன் மனையகத்திருக்குங்கால், பாண்டிய அரசன் ஒருவன் அவளது பேரழகினுற் பிணிக்கப்பட்டுத் தீய நினைவுடையவனாய்க் கதவைப் புடைத்தனன். உடனே அம் மறையோன் தன் மனைவிபால் ஐயமுற்று அவளை நோக்க, அதனை புணர்ந்த அந்நங்கை, 'முன்னொரு நாள், அரசனது செங்கோல் என்னைக் காக்குமென்று கூறி மன்றத்திருத்திச் சென்றீர்களே; இன்று அச்செங்கோல் காவாதோ?' என்றுரைத்தனள். அதனைப் புறத்தே கேட்டுக்கொண்டு நின்ற அரசன், தன் அடாச் செய்கைக்குப் பெரிதும் வருந்தி, விரைவில் அரண்மனைக்குச் சென்று, அது தனக்குத் தகவன்று என்றெண்ணித் தன் செய்கைக்குத் தானே சான்றாகி, வாளால் தன் கையைக் குறைத்துக் கொண்டனன்; பிறகு, பொன்னால் பொய்க் கையமைத்துக்கொண்டு, பாண்டி நாட்டை ஆட்சி புரிந்து வந்தான். இதுபற்றியே இவன் பொற்கைப் பாண்டியன் என்று வழங்கப்பெற்றான்.

சிலர், இவ்வரலாற்றை வேறுபடவும் கூறுவர். ஆயினும் சிலப்பதிகாரம், பழமொழியாகிய இரு நூல்களாலும் அறியப்படுவது இதுவேயாகும். இஃது இப் பாண்டியன் கோல் கோடாது முறைசெய்த மாட்சியை உணர்த்துகின்றது.

கடலுண்மாய்ந்த இளம் பெருவழுதி:—இவ்வேந்தன் கடைச்சங்க நாளில் விளங்கிய பாண்டியர்களுள் ஒருவன் ஆவன். இளம் பெருவத்திலேயே பேரறிவினனாக இருந்தமைபற்றி இவன் 'இளம் பெருவழுதி' என்ற பெயர் பெற்றனன் போலும்.

‘கடலுண்மாய்ந்த’ என்னும் அடைமொழிகளால் இவன் கடலில் கலமிவர்ந்து சென்றபோது அங்கு முழ்கி யிறந்திருத்தல் வேண்டுமென்பது புலப்படுகின்றது. இவன் தண்டமிழ்ப் புலமையிற் சிறந்த பெருந்தகை மன்னன் ஆவன். இவன் இயற்றிய இரண்டு பாடல்கள் பரிபாடலிலும் புற நானூற்றிலும் உள்ளன. (பரிபாடல் 15 ; புறநானூறு 182). இவன் தான் இயற்றிய பரிபாடலில்* சிலம்பாற்றால் அழகு பெற்றுள்ள திருமாலிருஞ்சோலை மலையின் சிறப்பையும் அங்கு எழுந்தருளி யிருக்கும் கண்ணபிரான் பலதேவன் ஆகிய இருவரது பெருமையையும் நன்கு விளக்கியுள்ளான். இனி, அக் குன்றம் திருமலை யொக்கும் என்றும், தன்னைக் கண்டோருடைய மயக்கத்தைப் போக்கும் பெருமையுடையது என்றும், ஆதலால், சென்றேனும் கண்டேனும் திசை நோக்கியேனும் அதனைக் குடும்பத்துடன் வழிபடுமின் என்றும் உலகத்தாரை நோக்கி இவ் வேந்தன் அப் பாடலில் கூறியிருத்தலும் அக் குன்றத்தின் அடியின்கண் உறைதலே தான் எய்த விரும்புவது என்று முடித்திருத்தலும் இவன் திருமாலிடத்துக் கொண்டிருந்த பேரன்பினை இனிது புலப்படுத்தா நிற்கும். இவன் புறநானூற்றில் பாடியுள்ள பொருண்மொழிக் காஞ்சி† இவனது பேரறிவினையும் உள்ளக் கிடக்கையினையும் தெள்ளிதின் உணர்த்தும் இயல்புடையதாயிருத்தலின் அப்பாடலை ஈண்டு வரைகின்றும்.

‘உண்டா லம்மவீவ் வுலக மிந்திர
ரமிழ்த மியைவ தாயினு மினிதெனத்
தமிய ருண்டலு மிலரே முனிவிலர்
துஞ்சலு மிலர்பிற ரஞ்சவ தஞ்சிப்
புகழெனி னுயிருங் கொடுக்குவர் பழியெனி

* இப்பாடற்கு இசைவகுத்தவர் மருத்துவன் நல்லச்சுதனார் என்பார்.

† பொருண் மொழிக்காஞ்சி என்பது உயிருக்கு இம்மை மறுமைகளில் உறுதி தருகிற பொருளை ஒருவனுக்குக் கூறுதல் என்பர்.

னுலகுடன் பெறினுங் கொள்ளல ரயர்வில
ரன்ன மாட்சி யனைய ராகித்
தமக்கென முயலா னோன்றட்
பிறர்க்கென முயலுந ருண்மை யானே.* (புறம் 182)

பாண்டியன் அறிவுடை நம்பி :—இவன் பாண்டியர் குடியில்
தோன்றிய ஒரு மன்னன் ஆவன். இவன் இருவேறு நல்வினை
களின் பயன்களாயுள்ள அரிய கல்வியும் பெரிய செல்வமும்
ஒருங்கே எய்தி அதற்கேற்றவாறு பேரறிவுடைய பெருங்கொடை
வள்ளலாக வாழ்ந்தவன். கோப்பெருஞ் சோழற்கு உயிர்த்தோழ
ரும் பாண்டிநாட்டினரும் பேரறிஞருமாகிய பிசிராந்தையார் இவ்
வரசன்மீது பொருண்மொழிக்காஞ்சி பாடியிருத்தலின் இவன்
அச்சோழன் காலத்தில் நிலவியவன் என்பது பெறப்படுகின்றது.
(புறம் 184.) இவன் பாடிய பாடல்களாக நற்றிணையில் ஒன்றும்
குறுந்தொகையில் ஒன்றும் அகநானூற்றில் ஒன்றும் புறநானூற்
றில் ஒன்றும் உள்ளன. (நற்றிணை 15; குறுந்தொகை 230;
அகம் 28; புறம் 188) எனவே, இவனது செந்தமிழ்ப்புலமை
அறிஞர்கள் பெரிதும் மதித்தப் போற்றற்குரியதாகும். இவன்,
மக்களாலுண்டாகும் இன்பம் இம்மை இன்பம் எல்லாவற்றினும்
சிறந்ததென்றும் அத்தகைய மக்கள் இல்லாதவர்கட்கு இம்மைப்
பயன் ஒரு சிறிதும் இல்லை என்றும் கூறியிருக்கும் அரியபாடல்
எல்லோரும் படித்துணரத்தக்க தொன்றாகலின், அதனைப்
பின்னே காண்க.

* இதன் பொருள் :—உண்டேகாண், இவ்வுலகம்; இந்திரர்க்குரிய
அமிழ்தம் தெய்வத்தானாதல் தவத்தானாதல் தமக்குவந்து கூடுவதாயினும்
அதனை இனிதென்று கொண்டு தனித்து உண்டலுமில்ர்; யாரோடும்
வெறுப்பில்ர்; பிறர் அஞ்சத்தகுந் துன்பத்திற்குத் தாமும் அஞ்சி அது
நீர்த்தற் பொருட்டு மடிந்திருத்தலுமில்ர்; புகழ்கிடைக்கின் தம்முடைய
உயிரையுங் கொடுப்பர்; பழியெனின் அதனான் உலகமுழுதும் பெறினும்
கொள்ளார்; மணக்கவற்சியில்லார்; அப்பெற்றித்தாகிய மாட்சிமைப்பட்ட
அத்தன்மையராகித் தமக்கென்று முயலாத வலிய முயற்சியையுடைய
பிறர் பொருட்டுடன முயல்வார் உண்டாதலான் என்பது.

படைப்புப்பல படைத்துப் பலரோ ண்ணும்
 உடைப்பெருஞ் செல்வ ராயினு மிடைப்படக்
 குறுகுறு நடந்து சிறுகை நீட்டி
 இட்டுந் தொட்டுங் கவ்வியுந் துழந்தும்
 நெய்யுடை யடிசின் மெய்ப்பட விதிர்த்தும்
 மயக்குறு மக்களை யில்லோர்க்குப்
 பயக்குறை யில்லைத் தாம்வாழு நாளே. * (புறம் 188.)

ஒல்லையூர்தந்த பூதப் பாண்டியன்:—இவன் நல்லிசைப் புலமை வாய்ந்த செல்வப் பாண்டியருள் ஒருவன் ஆவன். அகநானூற்றிலும் புறநானூற்றிலும் காணப்படும் இவனது பாடல்களானும் 'ஒல்லையூர் தந்த' என்னும் அடைமொழிகளானும் இவனது புலமையும் வீரமும் நன்கு விளங்கும். 'மடங்கலிற் சினைஇ மடங்கா வுள்ளத்து' என்று தொடங்கும் இவனது புறநானூற்றுப் பாடலால் இவன் பெரிய போர் வீரன் என்பதும், தனக்கொத்த கல்வியறிவு வாய்ந்த பட்டத்தாசியைச் சிறிதும் பிரிதலாற்றாப் போன்புடையான் என்பதும், அறனிலை நிரியாத்திறனுடைச் செங்கோலினன் என்பதும், வையையால் வளமிக்க மையல் என்னும் ஊரில் வாழ்ந்த மாவன் என்பானையும் எயில் என்னும் ஊரிலிருந்த ஆந்தை, புகழ்மிக்க அந்துவஞ்சாத்தன், ஆதனழிசி, இயக்கன் என்பாரையும் தன் கண்போன்ற நண்பினராகக் கொண்டு ஒழுக்கியவன் என்பதும், தனக்குரிய பாண்டி நாடாரும் அரசரிமையை எவற்றினுஞ் சிறந்ததாகக் கருதி யிருந்தவன் என்பதும் இனிது புலப்படுகின்றன.

* இதன் பொருள்:—படைக்கப்படுஞ் செல்வம் பலவற்றையும் படைத்துப் பலருடனே கூடவுண்ணும் உடைமைமிக்க செல்வத்தை யுடையோ ராயினும் காலம் இடையே யுண்டாகக் குறுகக் குறுக நடந்து சென்று சிறியகையை நீட்டிக் கலத்தின்கட் கிடந்ததனைத் தரையிலேயிட்டும் கூடப் பிசைந்து தோண்டியும் வாயாற் கவ்வியும் கையால் துழாவியும் நெய்யை யுடைய சோற்றை உடம்பின்கட்படச் சிதறியும் இங்ஙனம் அறிவை இன்பத்தான் மயக்கும் புதல்வரை இல்லாதார்க்குப் பயனாகிய முடிக்கப்படும் பொருளில்லை, தாம் உயிர்வாழுநாளின்கண் என்பது.

இவனது மனைவியாகிய பெருங் கோப்பெண்டு என்பாள் நல்லிசைப் புலமை வாய்ந்த மெல்லியல் நங்கையாவள். அருங்கற்பும் பெரும் புலமையும் வாய்ந்த இவ்வம்மையின் பெருமையை உரைக்க வல்லார் யாவர்? குறைவற்ற செல்வமும் நிறைவுற்ற கல்வியும் ஒருங்கே யமையப்பெற்ற இவ்விருவரும் காதலனும் காதலியுமாக அன்புற்று ஆற்றிய இவ்வாழ்க்கையே வாழ்க்கையாகும்; அதுவே துறக்க வின்பமும் ஆகும். இத்தகையினரே ஒத்த கிழவனும் கிழத்தியுமாவர். உருவ முதலியற்றால் ஒத்து அறிவால் வேற்றுமையுறின் அன்றோர் சிறந்த காதலன் காதலிகள் ஆகார்; தம்முள் ஒத்தவரும் ஆகார். அறிவு வீற்றிருந்த செறிவுடை நெஞ்சினராகிய பூதப்பாண்டியனும் இவனது காதலியாகிய பெருங் கோப்பெண்டும் இனிது வாழ்ந்துவரும் நாளில் இத்தகைய அறிவுடையாரது இவ்வாழ்க்கையில் அழுக்காறுகொண்ட அறிவில் கொடுங்கூற்றம் பூதப்பாண்டியன் இன்னுயிரைக் கவர்ந்து சென்றது. இந்நிலையில் இவனது அறிவுடைப் பெருந்தேவி எய்திய இன்னல் இத்தகையதென்று இயம்பவும் இயலுமோ! இவ்விருவரது கேண்மையும் பேதையார் கேண்மையன்றே; அருமையாய்க் காண்டற்குரிய ஒத்த பேரறிவுடையார் இருவர் ஒருயிராகக் கலந்ததன்றோ! தாய் தந்தை முதலானோரை இழந்தோர்க்கு அம்முறை சொல்லிப் பிறரைக் காட்டி அவர்களது துயரை ஆற்றலாம்; கணவனை இழந்தார்க்கு அங்ஙனங் காட்டுவதில்லன்றோ! ஓவாத விதவை இடும்பை உயிருள்ளவரை ஒழிவதன்றே! இவற்றை யெல்லாம் நன்குணர்ந்துள்ள பெருந்தேவி ஆற்றொணாத்துன்பத்துள் ஆழ்ந்திருக்குங்கால் அரசனது உரிமைச் சுற்றத்தினர் அவனது திருமேனியைப் பெருஞ் சிறப்புடன் இடுகாட்டிற்கெடுத்துச் சென்று ஈமத்தேற்றுவாராயினர். இதனைக் கண்ட பெருந்தேவி சிந்தும் ஆற்றாது அன்புடையாரைப் பிரிதலினும் அனலிற் புகுந்து ஆருயிர் துறத்தலே நலம் என்று துணிந்து, தனது உயிர்க்காதலனது ஈமத்தீயிற் பாய்ந்து மாய ஒருப்பட்டனள். அச் சமயத்தில் அங்கிருந்த மதுரைப் பேராலவாயார் முதலான சான்றோர்கள் தம்மை யொத்த பேரறிவுடைய வேந்தனை இழந்ததேடு அத்தகைய பேரறிவு வாய்ந்த அரசியையும்

இழக்க மனம் பொருதவர்களாய் அவ்வம்மையைத் தீப்புக்காமல் விரைவில் தடை செய்வாராயினர்.

அதுகண்ட அரசனது பெருந்தேவியும் தீயின்புறத்தே நின்று கொண்டு அச் சான்றோரை நோக்கிப் 'பல சான்றவிரே, பல சான்றவிரே, நின் தலைவனோடிற்றப் நீ போவென்று கூறுது அதனைத் தவிர்கவென்று சொல்லி விலக்கும் பொல்லாத விசாரத்தையுடைய பலசான்றவிரே, அணிலினது வரிபோலும் வரியையுடைய வளைந்த வெள்ளரிக்காயை அரிவாளால் அரிந்திடப்பட்ட விதைபோன்ற நல்ல வெள்ளிய நறிய நெய்தீண்டாமல் இலையிடையே பயின்ற கையாற் பிழிந்து கொள்ளப்பட்ட நீர்ச் சோற்றுத்திரளுடனே வெள்ளிய எள்ளரைத்த விழுதுடனே புளிகட்டி அடப்பட்ட வேளையிலை வெந்த வேவையுமாகிய இவை உணவாகக் கொண்டு பருக்கைகளாற் படுக்கப்பட்ட படுக்கையின்கண் பாயுமின்றிக்கிடக்கும் கைம்மை நோன்பால் வருந்தும் பெண்டிருள்ளேம் அல்லேம், யாம்; புறங்காட்டின்கண் உண்டாக்கப்பட்ட கரிய முருட்டால் அடுக்கப்பட்ட பிணப்படுக்கை உங்களுக்கு அரிதாவதாக; எமக்கு எம்முடைய பெரியதோளையுடையனாகிய கொழுநன் இறந்துபட்டானாக, முகையிலையாக வளவிய இதழ் மலர்ந்த தாமரையையுடைய நீர் செறிந்த பெரிய பொய்கையும் தீயும் ஒருகன்மைத்து' என்னும் பொருள்கொண்ட* 'பல் சான்றிரே பல்சான்றிரே' என்று தொடங்கும் பாடலைக்கூறித் தீயிற் பாய்ந்து உயிர்துறந்தனள். இதனால் இவ்வம்மை தன் பெருங்கற்பினால் நிகழ்த்திய அருஞ்செயல் வெளியாதல் காண்க.

பாண்டியன் ஆரியப்படைதந்த நெடுஞ்செழியன் :—இவ்வேந்தர் பெருமான் மதுரைமாநகரில் கடைச்சங்க நாளில் வீற்றிருந்து ஆட்சிபுரிந்த பாண்டியர்களுள் ஒருவன் ஆவன். இவன் ஆட்சிக்காலத்தில்தான் காவிரிப்பூம்பட்டினத்து வணிகர்களுள் ஒருவனாகிய கோவலன், தன் மனைவியாகிய கண்ணகியுடன் வாணிகஞ் செய்யக்கருதி மதுரைக்குச் சென்றனன். அவன் அங்கு ஆயர்பாடியிலுள்ள இடைச்சியர் தலைவியாகிய மாதரியின் இல்லத்

தில் தன் மனைவியை இருத்தி, அவளது சிலம்பொன்றை வாங்கிக் கொண்டு, அதனை விற்பதற்கு அகநகர்க்குள் சென்றபோது எதிரில் வந்த அரசாங்கப் பொற்கொல்லனது சூழ்ச்சியினால் கோப் பெருந்தேவியின் சிலம்பு கவர்ந்த கள்வனென்று இப்பாண்டியனால் கருதப்பட்டுக் காவலாளனால் வெட்டிவிழ்த்தப்பட்டான். இத்துன்பச் செய்தியை யுணர்ந்த கண்ணகி, தன் நாயகனை ஆராயாமல் அநீதியாகக் கொல்வித்த இவ்வரசன்பாற் சென்று தன் வழக்கை எடுத்துரைத்துத் தன் நாயகனாகிய கோவலன் கோப்பெருந்தேவியின் சிலம்புகவர்ந்த கள்வன் அல்லன் என்று மெய்ப்பித்தாள். உண்மையை யுணர்ந்த பாண்டியன் நெடுஞ் செழியன், தான் ஒரு கற்புடை மகளின் கணவனை ஆராயாது கொல்வித்தமைக் குப்பெரிதுங் கவன்று, அத்தீச்செயலை யுன்னி யுன்னி நெஞ்சம் நடுக்குற்றுத் தாழ்ந்த குடையனாய்த் தளர்ந்த செங்கோலனாய்ப் 'பொன்செய் கொல்லன் தன்சொற் கேட்ட யானே அரசன்! யானே கள்வன்! மன்பதை காக்கும் தென் புலங்காவல் என்முதற் பிழைத்தது; என் ஆயுள் கெடுக' என்றுரைத்து அரசுகட்டிலில் மயங்கி வீழ்ந்து உயிர் துறந்தனன். தன் கணவன் இறந்த செய்தியை யுற்ற கோப்பெருந்தேவியும் அத்துன்பத்தை ஆற்றாது சிறிது நோத்திற்குள் உயிர் நீங்கினள். தான் அறியாது புரிந்த ஒரு பிழைக்காகத் தன் ஆருயிரையே இவ்வரசன் போக்கிக் கொண்டனனெனின், இவனது ஆட்சிக் காலத்தில் குடிமக்கள் எல்லோரும் எத்தகைய இன்னல்களும் எய்தாது இன்புற்று வாழ்ந்திருத்தல் வேண்டுமென்று கூறுவது சிறிதும் புனைந்துரையாகாது.

இப் பாண்டியனுக்கு நேர்ந்த தீவினைத் திறங்களைக் கேட்ட சேரமன்னனாகிய செங்குட்டுவன் பெரிதும் வருந்தித் தன்பால் வந்திருந்த சங்கப் புலவராகிய மதுரைக் கூலவாணிகன் சாத்தனாரை நோக்கி, 'புலவீர், அவன் செங்கோலினின்று தவறிய செய்தி என்னையொத்த அரசர்க்கு எட்டு முன்னர் உயிர் துறந்தது, தீவினையால் வளைக்கப்பட்டகோலை உடனே செங்கோலாக்கியது; அரசா யுள்ளார்க்குத் தம் நாட்டில் காலத்தில் மழை பெய்யாதாயின் அச்சம்; உயிர்கள் தவறிழைக்குமாயின் அச்சம்; கொடுங் கோற்

கஞ்சிக் குடிகளைப் பாதுகாத்தற்குரிய அரசர் குலத்தில் பிறத்தல் துன்பமல்லது தொழுதகவில்லை' என்று மிகவும் இரங்கிக்கூறிய ஆரிய மொழிகள் ஈண்டு அறிந்துகோடற்கு உரியனவாகும்.

அன்றியும் மதுரைமா நகரம் தீப்பற்றி எரிந்த ஞான்று, கண்ணகி முன்னர்த்தோன்றிய மதுரைமா தெய்வம் நெடுஞ் செழியனது செங்கோற் சிறப்பையும் கோவலனது ஊழ்வினையுருத்துவந்து தன் பயனை துகர்வித்ததென்னும் உண்மையினையும் விளக்கிக்கூறிய வரலாற்றைச் சிலப்பதிகாரத்திலுள்ள கட்டுரை காதையில் பாக்கக்காணலாம். இதனாலும் இவனது செங்கோலினது மாண்பு ஒருவாறு இனிது புலனாகும்.

இனி, இவனது செங்கோற் பெருமையோடு ஒருங்கு வைத்துப் புகழ்தற்குரியனவாய் அடுத்து நிற்பன இவனது வீரமும் செந்தமிழ்ப் புலமையுமாகும். இவன் வட நாட்டிலிருந்த ஆரிய மன்னர்களைப் போரிற் புறங்கண்டு புகழெய்தியவன் என்பது,

‘வடவாரியர் படைகடந்து

தென்றமிழ்நா டொருங்குகாணப்

புரைதீர்கற்பிற் றேவிதன்னுடன்

அரசுகட்டிலிற் றஞ்சிய பாண்டியன்

நெடுஞ்செழியன்’—என்னும் இளங்கோவடிகளது

அருமைத் திருவாக்கினாலும் இவனது இயற்பெயருக்கு முன்னர் அமைந்துள்ள ‘ஆரியப்படைதந்த’ என்னும் அடைமொழியாலும் நன்கு வெளியாகின்றது.

இவன் கற்றோர்பால் மிக்க மதிப்புடையவன் என்பதும் கல்வி கற்றலையே பெரும் பயனாகக் கருதியவன் என்பதும் இவன் பாடியுள்ள 183-ஆம் புறப்பாட்டினால் அறியப்படுகின்றன. அப் பாடல் அடியில் வருமாறு :—

‘உற்றுழி யுதவியு முறுபொருள் கொடுத்தும்

பிறறைநிலை முனியாது கற்ற னன்றே

பிறப்போ ரன்ன வுடன்வயிற் றுள்ளஞ்

சிறப்பின் பாலாற் றுயுமனந் திரியும்

ஒருகுடிப் பிறந்த பல்லோ ருள்ளு
மூத்தோன்வருக வென்னு தவருள்
அறிவு டையோனா றரசுஞ் செல்லும்
வேற்றுமை தெரிந்த நாற்பா லுள்ளுங்
கீழ்ப்பாஸொருவன் கற்பின்
மேற்பா லொருவனு மவன்கட் படுமே.*

பாண்டியன் சித்திரமாடத்துத் துஞ்சிய நன்மாறன் :- ஆரியப்
படைந்த நெடுஞ்செழியன் உயிர்துறந்த பின்னர், கொற்கை
நகரத்தில் இளவரசாயிருந்து ஆட்சி புரிந்துவந்த வெற்றிவேற்
செழியன் என்பான் பாண்டி நாட்டை அரசாளும் உரிமையை
எய்தினான். சோன் செங்குட்டுவன் கண்ணகியின் படிமம்
அமைத்தற்கு இமயத்தினின்று கல்கொணர வட நாட்டிற்குச்
சென்றிருந்தபோது இவ்வரசினங் குமானுக்கு மதுரைமா ககரில்
முடிசூட்டுவிழா நடைபெற்றது. † இவன் முடிசூடிக்கொண்ட
பின்னர் நன்மாறன் என்ற வேறு பெயருடையவனாய்த் திகழ்ந்
தனன் என்று தெரிகிறது. இவனது ஆட்சிக்காலத்தில் பாண்டி-
நாடு மழைவளமிழந்து வறுமையுற்றிருந்தது. அவ்வுறுமை நீங்கிக்
குடிகள் இன்புற்று வாழுமாறு இவ்வேந்தன் கண்ணகியின்
பொருட்டுப் பெருவிழா ஒன்று நடாத்தினன். இதனால் கண்ணகி-
யின் சினம் தணியவே, நாடு நன்னிலையை எய்திற்று ; குடிகளும்
இனிது வாழ்ந்தனர். புறநானூற்றில் (59) இவனைப் பாடியுள்ள

* இதன் பொருள் :—தம் ஆசிரியர்க்கு ஓர் ஊறுபாடுற்றவிடத்து அது
தீர்த்தற்கு வந்து உதவியும் மிக்க பொருளைக்கொடுத்தும் வழிபாட்டு
நிலைமையை வெறுதுகற்றல் ஒருவற்கு அழகிது ; அதற்கு என்னோ காரண
மெனின், பிறப்பு ஒரு தன்மையாகிய ஒரு வயிற்றுப் பிறந்தோருள்ளும்
கல்வி விசேடத்தால் தாயும் மனம் வேறுபடும் ; ஒரு குடியின்கண் பிறந்த
பவருள்ளும் மூத்தோன் வருகவென்னுது அவருள் அறிவுடையோன்
சென்ற நெறியே அரசனும் செல்லும் ; வேறுபாடு தெரியப்பட்ட நாற்
குலத்துள்ளும் கீழ்க்குலத்தில் ஒருவன் கற்பின் மேற்குலத்துளொருவனும்
இவன் கீழ்க்குலத்தானென்று பாராது கல்விப் பொருட்டு அவனிடத்தே
சென்று வழிபடுவனாதலால்.-என்பது.

† சிலப்பதிகாரம்—நீர்ப்படைக்காதை. 127--138.

புலவர் மதுரைக் கலவாணிகள் சீத்தலைச் சாத்தனார் என்பவரே யாவர். அப் பாடலால் இவனது அருங்குணங்கள் பலவும் வெளியாகின்றன. இவன் சித்திர மாடத்து இறந்தான் போலும்.

தலையாலங்கானத்துச் செருவேன்ற பாண்டியன் நெடுஞ் செழியன்:—இவன் கடைச்சங்க நாளில் விளங்கிய பாண்டியர் களுள் ஒருவன். இவனைச் சித்திரமாடத்துத் துஞ்சிய நன் மாறனது புதல்வன் என்று ஆராய்ச்சியாளர்கள் கூறுகின்றனர். இவனது தந்தை சின்னாட்களே அரசு செலுத்தியமையின் இவன் இளையிலேயே அரசு கட்டிலேறல் இன்றியமையாத தாயிற்று. இவன் ஆட்சிபுரிந்துவரும் நாட்களில், சோழன் இராசசூயம் வேட்ட பெருநற்கிள்ளியும் சேரமான் யானைக்கட் சேய்மார்தாஞ் சேரலிரும் பொறையும், திதியன், எழினி, எருமை யூன், இருங்கோவேண்மான், பொருநன் என்னும் வேளிர் ஐவரும் இந்நெடுஞ்செழியனை இளைஞன் என்று இகழ்ந்து கூறிப் பாண்டிநாட்டைக் கைப்பற்றக்கருதி மதுரைமாநகரை முற்றுகை யிட்டார்கள். இதனையுணர்ந்த நெடுஞ்செழியன், பெருஞ்சினங் கொண்டு, 'புல்லியவார்த்தைகளைக் கூறிய சினம் பொருந்திய அரசரைப் பொறுத்தற்கரிய போரின்கண்ணே சிதறப்பொருது, முரசத்தோடுகூட அவரைக் கைக்கொண்டிலேனாயின், பொருந்திய எனது குடைநிழற்கண் வாழ்வோராகிய குடிமக்கள், தாங்கள் சென்றடையும் நிழற்காணாதே கொடியன் எம்முடைய வேந்தன் என்று கருதிக் கண்ணீரைப்பரப்பிப் பழிதூற்றும் கொடுங்கோலை யுடையேனாகுக; உயர்ந்த தலைமையுடனே மேம்பட்ட கேள்வியை யுடைய மாங்குடி மருதன் முதல்வனாக உலகத்தோடு நிலைபெற்ற பலரும் புகழுந் தலைமையையுடைய புலவர் பாடாது நீங்குக, எனது நிலவெல்லையை, என்னாற்புரக்கப்படுங் கேளிர் துயரம் மிக இரக்குமவர்கட்குக் கொடாத வறுமையை யானுற' என்று வஞ்சினங்கூறிப் போருக்கெழுந்து உழிஞை குடிப் போர்புரியத் தொடங்கினன். இவன், மிக்க இளைஞனாயினும் சிறிதும் அஞ்சாமல் கடும்போர் புரிந்து அன்னவர் எழுவரும் புறங்காட்டி யோடச் செய்தனன். தோல்வியுற்ற எழுவரும் ஓடிச்சென்று சோழநாட்டிற் புகும்போதும் நெடுஞ்செழியன் அவர்களைவிடாது

பின் தொடர்ந்துசென்று தலையாலங்கானத்து மறித்துப்பெரும் போர் நடத்தி வாகைமிலேந்தனன். (புறம்—19, 23.) இவன், இதனோடு நில்லாமல் பகைஞர்களை அவர்களது உறையூர், வஞ்சி முதலான நகரங்கள் வரையில் போர்ப்பறை யொலிப்பத் தூத்திச் சென்று அன்றோது உரிமைமகளிர் நாணமுற்று உயிர்துறக்கு மாறு அவர்களைக் கொன்றனன். (புறம்—78) வேள் எவ்வி முன்னர் ஆட்சிபுரிந்ததும் இருங்கோவேண்மானுக்குரியதுமாகிய மிழலைக் கூற்றத்தையும் அதற்கடுத்தள்ளதும் வேளிர்களுக் குரியதுமாகிய முத்தூர்க் கூற்றத்தையும் இப்போரின் இறுதியில் கைப்பற்றிக்கொண்டு பாண்டி நாட்டோடு சேர்த்துக் கொண்டான். (புறம்—24) இப்போர் நிகழுங்கால், இவன் மிகவும் இளைஞனாயிருந்தனன் என்பது, 'சதங்கை வாங்கப்பட்ட காலிலே ஒள்ளிய வீரக்கழலினைச் செறித்துக் குடுமியொழிக்கப்பட்ட சென்னிக்கண்ணே வேம்பினது ஒள்ளியதளிரை நெடிய கொடியாகிய உழிஞைக் கொடியோடு சூடிக் குறியவளைகளை யொழிக்கப்பட்ட கையின்கண்ணே வில்லைப் பிடித்து நெடிய தேரினது மொட்டுப் பொலிவுபெற நின்றவன் யாரோதான்? யாரேயாயினும், அவன்கண்ணி வாழ்வதாக; தாரையணிந்து ஐம்படைத்தாலி கழித்தது மிலன்; பாலையொழித்து உணவும் இன்றுண்டான்; முறை முறையாக வெகுண்டு மேல்வந்த புதிய வீரரை மதித்ததும் அவ் மதித்ததும் இலன்; அவரையிறுகப்பிடித்துப் பரந்த ஆகாயத்தின் கண்ணே ஒலியெழக்கவிழ்ந்து உடலம் நிலத்தின்கண்ணே பொருந்தக் கொன்றதற்கு மகிழ்ந்ததுவும் இவ்வாறு செய்தேமென்று தன்னை மிகுத்ததுவும் அதனினும் இலன்' என்னும் பொருள் கொண்ட 'கிண்கிணி களைந்தகால்' என்று தொடங்கும் இடைக்குன்றார் கிழாரது பாடலால் தெளிவாகப் புலப்படுகின்றது. (புறம்—77)

இவ்வேந்தன், இரவிற பாசறையின்கண் போரிற் புண்பட்ட வீரர்களைப் படைத்தலைவன் முன்னே காட்டிச்செல்ல துயில் சிறிதுமின்றித் தானே அவர்களை நேரிற்கண்டு அன்புடன் இன் சொற் கூறிப் பாராட்டுவது வழக்கம் என்பது 'வேப்பந்தாரைத் தலையிலே கட்டின வலிய காம்பிணையுடைய வேலோடே முன்

செல்கின்ற சேனாபதி புண்பட்ட வீரரை அடைவே அடைவே காட்ட.....செருக்கின குதிரைகள் கரிய சேற்றையுடைய தெருவிலே தம்மேலே வீசந் துளிகளை யுதற, இடத்தோளினின் றும் நழுவி வீழ்ந்த அழகினையுடைய ஒலியலை இடப்பக்கத்தே யணைத்துக் கொண்டு, வானைத்தோளிலே கோத்ததறுகண்மையை யுடைய வாளெடுப்பான் தோளிலே வைத்த வலக்கையை யுடைய வளைய்ப் புண்பட்ட வீரர்க்கு அகமலர்ச்சிதோன்ற முகம்பொருந்தி, நூலாலே சட்டத்தைக்கட்டின முத்தமாலையை யுடைய கொற்றக் குடை தவ்வென்னும் ஓசைபட்டு அசைந்து பாக்கின்ற துளியைக் காக்க நள்ளென்னும் ஓசையையுடைய நடுயாமத்துப் பள்ளி கொள்ளானாய்ச் சில வீரரோடு புண்பட்டோரைப் பரிகரித்துத் திரிதலைச் செய்யும் அரசன்' என்று பொருள்படும் 'வேம்புதலை யாத்த நோன்கா முழைக்கமொடு' என்னும் நெடுநல்வாடைப்பாடற் பகுதியால் நன்கறியக்கிடக்கின்றது.

இங்ஙனம் பெருவீரனாகிய இந்நெடுஞ்செழியன், தான் ஒரு வனாக நின்று பேராசர் இருவரையும் சிற்றரசர் ஐவரையும் தலை யாலங்கானத்து வென்ற செய்தி இராசசிங்க பாண்டியனது சின்னமனூர்ச் செப்பேட்டிலும் குறிக்கப்பெற்றுள்ளது. (Madras G. O. No. 503 Public Dated 27—6—07.)

இனி, 'நகுதக்கனரே நாடுமீக் கூறுநர்' என்ற 72 ஆம் புறப் பாட்டினால், இம்மன்னன் கற்றுத்துறை போய காவலன் என்பதும் கற்றோர்பால் பேரன்பும் பெருமதிப்பும் உடையவன் என்பதும் நன்கு விளங்குகின்றன. இவன் புலவர் பெருமக்க னிடத்து, எத்தகைய மதிப்பு வைத்திருந்தனன் என்பது,

‘ஒங்கியசிறப்பி னுயர்ந்தகேள்வி

மாங்குடிமருதன் தலைவனாக

உலகமொடு நிலைய பலர்புகழ் சிறப்பிற்

புலவர் பாடாது வரைகவென் னிலவரை’

என்னும் புறப்பாட்டடிகளில் இவன் கூறியுள்ள உயர் மொழி களால் ஒருவாறு புலப்படும்.

பத்துப்பாட்டிலுள்ள மதுரைக் காஞ்சியும் நெடுநல்வாடையும் இவ்வேந்தன் மீது பாடப்பட்ட நூல்களே யாகும். இவ்வரிய நூல்களைப்பாடிய புலவர்பெருமக்கள் முறையே மாங்குடி மருதனாரும் மதுரைக் கணக்காயனார் மகனார் நக்கீரனாரே யாவர்.

நம் நெடுஞ்செழியன் போர் விருப்பு மிக்குடையவனாய்,

‘ஒளிறிலைய வெஃகேந்தி

அரசுபட வமருழுக்கி

முடித்தலை யடுப்பாகப்

புனற்குறுதி யுலைக்கொளி இத்

தொடித்தோட் டுட்பிற் றுழந்த வல்சியின்

அடுகளம்வேட்டு’ வாணுட்களைக் கழித்து வந்தமையின்,

இவனது அவைக்களப் புலவர்தலைவராகிய மாங்குடி மருதனார் என்பார் வீட்டைதற் கேதுவான அறநெறியைக் கைப்பிடித் தொழுசுமாறு இவனுக்கு நிலையாமையை அறிவுறுத்தக் கருதியே ‘மதுரைக் காஞ்சி’ என்றதோர் அரிய நூலை இயற்றியுள்ளார். இந்நூலால் இவனது முன்னோது பெருமையும் இவனது செங்கோற் சிறப்பும் வீரமும் பாண்டி நாட்டின் வளமும், மதுரைமா நகரின் வளப்பும் பிறவும் இனி துணரப்படும். இஃது எழுநூற்றெண்பத்திரண்டு அடிகளை யுடையது.

‘தென்னவற் பெயரிய துன்னருந்துப்பிற்

றென்முது கடவுட் பின்னர் மேய

வரைத்தா முருவிப் பொருப்பிற் பொருந’—என்னும் மதுரைக் காஞ்சியடிகளில் பாண்டியராக மதுரையில் வீற்றிருந்து அரசாண்ட சோமசுந்தரக் கடவுளின் வழியில் தோன்றியவன் இந் நெடுஞ்செழியன் என்று மாங்குடி மருதனார் குறித்திருப்பது ஈண்டு அறியத்தக்கது.

தொடரும்.



பதிபசு பாசப் பனுவல்.

முதலாவது
பிரமாண வியல்.

திருவாளர், L. உலகநாத பிள்ளையவர்கள், தமிழாசிரியர்,
நாட்டுமொழிக்கல்லூரி, திருவையாறு.

சொல்வாம் பிரமாண மேயஞ் சுருதியுஞ்சொ
னன்மிதி மாதிருவு நாடு. (க)

சமலன்சிச் சத்திதிரி வையமறின் மான
மமலனனுப் பாசமு மேயம். (உ)

மிதிமான முன்பெற்ற மேயம்பின் பெற்ற
மதிமான மாதிருவான் மா. (ங)

ஒன்றனைமற் றென்றென் னுணர்கை திரிவைய
மொன்றினிரட் டெற்ற வுணர்வு. (ச)

அனுபூத வாதனையா னுது மிருதி
யதுதானு மல்லவிமா னம். (ரு)

உன்முகமா னங்கரணத் தோடுயிரம் மானத்தோ
டுன்முகமாய் வேறற் றுறும். (சு)

காண்டலனு மானமுரை யொப்பொழிவ பாவமுமென்
றீண்டிருமுன் றுமான மெண். (எ)

அந்தக் கரணம் புறக்கரண மென்றிவற்றைப்
பந்தித் திலங்குமிவை பார். (அ)

அவ்வியாத்தி தோடமிலை யத்தியக்க மாதியெலா
மிவ்விலக்க ணம்பெறலா லே. (கூ)

அதிவியாத்தி யில்லைப் பதிபசுபா சார்த்தத்
திதுமீண் டிடுதலினு லே. (கௌ)

- அசம்பவமு மல்லவிமா னத்தறியப் பட்டே
துயங்கினர்மா னத்துண்டோ சொல். (கக)
- சிவமானஞ் சைவநூல் செப்புயிர்சிற் சத்தி
யவமான மற்றையமா னம். (கஉ)
- மானம் பிரமிதிக்குச் சாதனமென் றேமதித்தார்க்
கூனமுரைத் திண்டுணர்த்து வோம். (கங)
- தீபாதி யும்மிதியைச் செய்யு மவைமெய்யே
தீபாதி மானமோ செப்பு. (கச)
- இந்திரிய மந்தக் கரண மிவையுமல
வந்திடுந்தோ டங்காட்டு வாம். (கரு)
- கண்ணுருவங் காணு மதன்விடையங் கந்தமுமன்
றுண்மனம்பற் றுந்துணியு மோ. (கசு)
- அத்தமுரு மூன்றினையுந் தானிவற்றா லாய்தலிற்றை
சிச்சத்தி மானமெனத் தேறு. (கௌ)
- மறைந்துமலத் திற்காணம் வாய்த்திடலு மத்த
மறிந்திடுங்கா லங்காண்ட லாம். (கஅ)
- அவ்விகற்பஞ் சவ்விகற்ப மென்றிரண்டா மக்காட்சி
யிவ்விகற்பங் காட்டுவம்பா ரீண்டு. (ககூ)
- அவ்விகற்ப மத்தமுள தென்றற்கை பின்பறிகை
சவ்விகற்ப நாமாதி சார்ந்து. (௨௦)
- இந்திரிய மானதமே யின்பெழுவா யோகமுமென்
றந்தவித மீரிரண்டுண் டிண்டு. (௨௧)
- அவ்விகற்ப மிந்திரியக் காட்சியென வாய்ந்தறியாய்
சவ்விகற்ப மானதமே தான். (௨௨)
- வேதனைதா னின்பத்துன் பத்தின் விளக்கமதன்
சாதனமே வித்தையது தான் (௨௩)
- ஒடுங்கப் புலன்கண் மலமு மொதுங்க
வடங்கலுந்தோன் றும்யோகத் தால். (௨௪)
- இந்திரிய மத்தத் திணங்கும் பொழுதாறு
பந்தமுறும் பாரறிவிப் பாம். (௨௫)

இந்திரிய மத்தத் திணங்குதலே சையோக
மந்தப் பொருளுண்மை யாம். (௨௬)

சாதிசுணந் தன்னிற்சை யோகசம வாயமாம்
போதமுணர் தாங்காணும் போது. (௨௭)

சய்யுத்த வேத சமவாய சம்பந்த
மெய்துங் குணத்துவத்தி லே. (௨௮)

சத்தஞ் சமவேதத் தாலே செவிப்புலத்துக்
கத்தமா மென்றே யறி. (௨௯)

சத்தத்திற் சாமா னியத்தைத் தருமதனில்
வைத்தசம வேதசம வாய். (௩௦)

தவாசம வாயசம் பந்தந் தருங்காண்
பாவ விசேடணத்து வம். (௩௧)

ஏதுவினா லேதுமான் றன்னையுயிர்க் கெண்ணுவிக்கும்
போதமனு மானமதன் பூண். (௩௨)

அவ்விரண்டின் சம்பந்தங் காட்சியினான் முன்னறிந்தே
யிவ்வனுமா னந்தோன்றி டும். (௩௩)

சாத்தியமில் லாவிடத்துச் சாதனமு மில்லையெனப்
பார்க்கவெதி ரேகியிரு பால். (௩௪)

இந்தவனு மான மெணிற்றிருட்டா திட்டமெனு
மிந்தவிதப் பட்டிரண்டா மீங்கு. (௩௫)

புறக்கரணத் தந்தந் திருட்டம் பொறியி
னகக்கரணத் தந்தம திட்டம். (௩௬)

சாமானி யத்தும் விசேடத்துஞ் சார்ந்திடநான்
காமோரி ரண்டுமறி யாய்ந்து. (௩௭)

தன்னனுமா னம்பார்வாய்த் தான்கெட்ட லென்றிரண்டா
மின்னவிரண் டும்மறிவிப் போம். (௩௮)

கண்டுபுகை யாதி யனலா வியைக்கருதிக்
கொண்டிடுதன் முந்தியதா கும். (௩௯)

மற்றையனு மானமல மோசகனோ தும்மேதுப்
பெற்றிலங்கும் போதமெனப் பேணு. (௪௦)

- பக்கமுதன் மூன்றுமுறுப் பைந்தும் [பராபகவர்?] தக்கோர் பிறர்தெளியத் தாம். (சக)
- பக்கம் பொருட்கிடமுன் பார்த்த விடஞ்சபக்க மிக்கவிட மீளுமிட மே. (சஉ)
- உண்டென்று பக்கத் துணர்த்தும் பொருளேதுக் கண்டிரைப்ப மோர்ப்பிசைவுங் காண். (சங)
- அன்னுவயி மற்றைவெதி ரேகி யவையிரண்டு மென்னவித மூன்றாகு மேது. (சச)
- காரியவே துக்கா ரணவேதுத் தன்மமு மென் றேருறமுன் றாகுமுறை யெண். (சசு)
- உரையின்னு மானத்து முண்டலுமா னங்கள் விரியுமினும் பாரிவ் விதம். (சசு)
- ஐந்துருவுண் டன்னு வயவெதிரே கிக்கயலுக் கொந்தொந்து குன்றுமுறை யுற்று. (சஎ)
- பக்க சபக்கத்திற் பற்றல் விடல்விபக்க மற்றொன்றின் வாதையிலா மை. (சஅ)
- தூசற்பிரதி பக்கமுமென் றைந்துருவு மாய்க விசைப்பா மெதிரிவற்றுக் கெண். (சக)
- அவமான வேதுக்க னைந்துண் டசித்த முதலிவற்றை யெல்லா முனி. (ரு௦)
- பக்கத் தபாவம் சித்த விபரீத பக்கத்து மாம்விருத்தம் பார். (ருக)
- அசித்தம் விசேடணத்து மாகி லதுவு திசித்த மெனவே நினை. (ருஉ)
- அனைகார் திகஞ்சபக்கத் தாற்றுமுத வாகும் பிணையொன்று மூன்றும் பெறும். (ருங)
- மற்றையொரு சாதனத்தின் வாய்க்கப் பொருளதனை யற்றதனை காந்திகம்வீ றற்று. (ருச)
- காலாத்தி யாபதிட்டங் காட்சிமுதன் மூன்றினுக்கு மேலாப் பொருட்கணங்கு மேது. (ருரு)

சாத்தியமுஞ் சாதனமுந் தம்மில்விப ரீதமறச்
சாத்தியமில் லாதசபக் கம். (ரு௬)

காணசமஞ் சற்பிரதி பக்க மெனக்காண்க
வாணலவிவ் வைந்தும் வரம். (ரு௭)

அற்றிடினே யிந்த வவாவித மோரைந்து
முற்றிமெம் தென்னுமுரு வோர். (ரு௮)

நேரியவுந் தூரியவு நேருநிம லேசனரு
ளாரியத்தின் போதமுறை யாம். (ரு௯)

இல்லா னனாதிமல மீசனந் தேயிசைப்ப
னெல்லா மிருந்தபடி யே. (ரு௦)

அவனமலன் காட்சியனு மானப் பொருளுஞ்
சிவன்றனிய லாற்றெருட்டுந் தேசு. (ரு௧)

கணித்தது மந்திரத்துங் காணக் கசடினமை
யெணுகவிலை போன்மற்றெ லாம். (ரு௨)

கண்ணன் கருமுகில்போல் வண்ணனெனக் கேட்டவனைக்
கண்ணுமுணர் வொப்பெனவே காண். (ரு௩)

தின்மலன்சொன் மேலெனலு நீசஞ் சமலரிய
லென்னுந் துணிவொழிபென் றெண். (ரு௪)

ஒன்றனைமற் றென்றென் றெருவிப்பி னுண்மையிலே
டொன்றெணம்(?) பாவமென வோர். (ரு௫)

ஆகுபெய ரிப்பெயர பாவத் துணர்ச்சிப்பின்
னாகலின லுண்மையடைந் து. (ரு௬)

இன்னுமியல் புண்மைபொரு னேதிக மென்றியலுட்
பன்னுதலு முன்னடக்கிப் பார். (ரு௭)

உரைப்பாரு மிந்த வியலுரைப்பிப் பாரும்
வரைப்பாரும் பெற்றார் வரம். (ரு௮)

பிரமாணவியன் முற்றும்.



கண்ணகியும் மாதவியும்.

திரு. இராம. மாணிக்கவாசகம் பிள்ளையவர்கள், கரந்தை.

இற்றைக்கு 1800 யாண்டுக்குமுன் தமிழ்த்தாயின் தவச் சேயாய்ச் சேர்மரபில் இமயவரம்பன் நெடுஞ்சேரலாதனின் இளைய மகவாய்த் தோன்றித் துறவொழுக்கத்திற் றலைசிறந்து விளங்கிய பெரியாராகிய “இளங்கோவடிகள்,” அக்காலத்தே புகார்நகரில் வாழ்ந்த ஒரு பெருங்குடி வணிகன் மகனாகிய கோவலனென்னு மிளைஞன், கண்ணகி மாதவி என்னும் இருமகளிரோடு வாழ்ந்த வாழ்க்கை முறைபிளையும், அதனாலவர்களுற்ற பயன்களையும், இயல், இசை, நாடகம் என்னும் தமிழ் முச்சுவையும் ஒருங்கே தோன்றும் ஓர் அருந்தமிழ் நூலாக இயற்றி அதற்குச் சிலப்பதிகாரமெனப் பெயர்த்து மன்பதைக்குதலியுள்ளார். இச் சிலப்பதிகாரத்திற்காணும் கண்ணகி, மாதவி ஆகிய இவ்விரு மகளிரின் வயது, வனப்பு, கற்பின் திறன், இவ்வாழ்க்கை இயற்கைக் குணங்கள், இக்காதை நிகழ்ந்த காலத்தே மக்களிடையில் பரவியிருந்த மணவழக்கங்களாகிய இவைகளை ஒப்புநோக்கி இவ்விருமகளிரும் கோவலன் மனைவியரென்னும் ஒரேபடித்தான உரிமையினரா, அன்றி ஒரு சாராரின் கொள்கைபோன்று ஏற்றக் தாழ்வுடையரோ என்னும் கூற்றினை ஒருவாறு ஆராய்ந்து கண்ட பொருள்களே இங்குக் கூறப்பெறுகின்றன.

புலவர்பாடும் புகழமைந்த புகார்நகரத்தில் வாழ்ந்துவந்த பெருங்குடி வணிகனான மாநாய்கனென்பானின் திருமகள் பன்னிரண்டாட்டைப் பிராயத்தினளாய், கண்ணகி என்னும் பெயர் பெற்று விளங்கினாள். அம்மங்கை அழகின் சிறப்பிளையும் கற்பின் திறத்தினையும் கண்ட மற்றைய மாதர்கள், இவள் வானவல்லி போன்றவள், போதிற் பொருந்திய திருமகளின் வடிவு இவள்

வடிவை யொக்குமென்றும், ஒப்பற்ற அழகும் உயரிய கற்பு முடையாள் எனக்கூறியும் போற்றிப் புகழ்வார். அந்நகரத்திலே செல்வம் மிகப்பெற்ற மாசாத்துவான் என்னும் மற்றொரு பெருங் குடி வணிகனிருந்தான். அவ்வணிகனுக்குச் செவ்வேள்போன்ற இளமையும் செம்மையும் வாய்ந்த கோவலனென்னும் ஓர் மகனிருந்தான். இவ்விருவரது பெற்றாரும் ஒரு நன்னூலில் கோவலனுக்குக் கண்ணகியை மணஞ்செய்வித்து மனங்களிக்க எண்ணி மதியம் சகடனைந்த நாளில் மாலைதாழ் சென்னி வயிரமணித் தூணத்து நீலவிதானத்து நித்திலப்பூம்பந்தர்க்கீழ் சாலியொருமீன் றகையானே, மாமுதுபார்ப்பான் மறைவழி காட்டிடத் தீவலஞ் செய்வித்து மணமுடித்தனர். மணக்கோலங் காண நிறைந்து நின்ற மாதர்கள் கண்ணகியும் அவள் காதலனும் மணியும் ஒளியும் போலவும் மலரும் மணமும் போலவும் ஒருவரை ஒருவர் பிரியாமல் வாழ்க என்று வாழ்த்தி நறுமலர் தூவினார்கள். நறுமணங்கமழும் மலர்களின் நலத்தினை உண்டு மகிழ்ந்த வண்டுகள் எங்கும் ஓடிச் சுழன்று இன்புற்றிருந்தன. இளவேனிற்காலத்தில் வீசிய இளந்தென்றல், மலர்களின் மெல்லிய மணத்தைத் தாங்கி எங்கும் பரந்து வீசி இன்பம் பயந்தது. காதலர் இருவரும் அணிபெற வகுத்த மணிநிலாமுற்றத்தில் இனிதிருந்து அம்மேடையிலே வீசிய மெல்லிய பூங்காற்றின் நலத்தினை நுகர்ந்து இன்புற்றிருந்தார்கள். மலரின் மணமும், மாலை மதியமும், வீசுதென்றலும், காதலர் மனத்தைப் பெரிதும் மகிழ்வித்தன. இவ்வாறு இன்புற்றிருக்கையில் கோவலன் தன் காதலியின் குலத்தையும் நலத்தையும் பலவாறாகப் புகழ்ந்துரைத்தான். தன்காதலியின் அழகையும் அவள் முடிமுதல் அடிவரை அணிந்திருந்த அணிகளையும் குழலிற் சூடியிருந்த நாறு மலர்மாலையையும் பார்த்து, என் கண்மணி அனையாளே! இயற்கையழகு அமைந்த உனக்கு ஏன் இவ்வாறு செயற்கையழகு செய்தார்கள்! என்று வருந்துவான்போல் மகிழ்ந்து கூறிக் கண்டு கேட்டு உண்டு உயிர்த்து உற்றறிந்த நலங்களையாவும் தோன்ற இன்பம் நுகர்ந்து களித்துவாழும் நாளில் கோவலன் நற்றாய், தன்மகனும் மருகியும் இல்லறத்தை இனிது நடத்தி அறவோர்க்களித்தல் அந்தணர் ஒம்புதல், துறவோர்க்

கெதிர்தல், ஆகிய நல்லறங்களை நடத்தி வாழ்வதைக் காணும்
 விருப்புடையளாய் இருவரையும் தனியாக ஒரு மாளிகையில்
 வாழ்ந்துவாச் செய்தாள். இவ்வாறு இல்லறத்தை இருவரும்
 சில ஆண்டுகள் இனிது நடத்தி வந்தனர். தெய்வத்தன்மையை
 யுடைய பெரிய பொதியமலைக்கட் டிருமுனியாகிய அகத்தியன்
 முன்பாலிட்ட சாபத்தால் இந்திச் சிறுவனோடே அம்முனி
 யருளத் தலைக்கோற் றுனத்து நீங்கிய மாறுபடுதலரிய குறைவற்ற
 நாடகத்தொழிலொடு பொருந்திய உருப்பசியாகிய அம் மாதவி
 மரபினளும், பிறப்பிற் குன்றுதலில்லாத பெரிய தோளினையும்,
 தாதுகள் விழும் பூக்களையுடைய கடைகுழன்று சுருண்ட குழலினை
 யும், குற்றமில்லாத வனப்பையுமுடைய மேனியையும் உடையளாய்
 ஆடல், பாடல், அழகுகளில் ஒன்றும் குறைவுபடாத மாதவி
 யென்பாள் பன்னிரண்டரட்டைப் பிராயத்தினள் புகார் நகரில்
 சித்திராபதி யென்னும் நாடகக் கணிகையின் திருமகளாய்
 விளங்கினாள். இம்மாதவி வீரக் கழலணிந்த கரிகாற் பெருவளத்
 தானது அவையில் தன் ஆடலையும் பாடலையும் முறைப்படி
 அரங்கேற்றச் சென்றனள். அவ்வவையில் அரசர், வணிகர்
 முதலிய சிறப்புவாய்ந்த மக்களெல்லாம் தம்தம் பெருமைக்கும்
 முறைமைக்கும் ஏற்ற முறையில் வரிசை வரிசையாக அமர்ந்திருந்
 தார்கள். கோவலனும் அங்குச்சென்று தன் குலத்திற்கும்
 செல்வத்திற்கும் ஏற்ற இடத்தில் அமர்ந்திருந்தான். அங்கு
 ருவகைக் கூத்தின் இயலமைந்த ஆடலாசிரியனும், யாழும்
 றலும் தாளமும் பாடலும் வல்லவனாகிய இசையாசிரியனும்
 ாங்கித் தோன்றினார்கள். அவ்வாங்கில் பூங்கொம்பு போன்ற
 வி தோன்றி வலது காலை முன்னேவைத்து நாட்டில் நன்மை
 கவும் தீமை யகலவும் வேண்டித் தெய்வப்பாடல் பாடிய
 து, குழலின்வழியே யாழ் நின்றது, யாழின் வழியே
 ற் நின்றது. இவ்வாறு இசைக் கருவிகளெல்லாம்
 ி நிழலும் போல ஒன்றாய் ஒலிப்பச் சபையில் பாட்டும்
 ிகழ்ந்தன. இவைகளைக்கண்டு வியந்த அரசன் மாதவிக்கு
 ண்கழஞ்சு பொன்னும் பச்சைமாலை பொன்றும்
 காடுத்தனன். அரசனிடம் பெற்ற பச்சை மாலையை

மாதவி தன் தோழி கையில் தந்து இதற்குரிய மாற்றயர்ந்த அரியபசும் பொன்னைத் தந்து வாங்குவோன் என் காதலனாக அமைவன் எனச் சொன்னான். தோழி மாலையைக்கொண்டு வீதியிற் சென்றாள். மாதவியின் ஆடல், பாடல், அழகு முதலியவற்றை அரசனது அரங்கிற்கண்டு அவள் திருவுருவத்தைத் தன் உள்ளத்தில் அழகு ஒழுக எழுதிப் பார்த்து ஏங்கியிருக்கும் கோவலன் பெறுதற்கரிய தொரு அமயம் வாய்த்ததெனக் கருதி மாதவியின் மாலையைப் பொன் கொடுத்துவாங்கித் தோழியுடனே அவள் மனைசென்று மாதவியை மணந்து மகிழ்ந்திருந்தான். மாதவி மனையில் மல்லிகை முல்லை முதலிய மலர்கள் மணங்கமழ்ந்தன. மாலைப் பொழுதில் மந்தமாருதம் மெல்லென வீசியது. கதிரவன் மறையவே குளிர்ந்த கிரணங்களையுடைய திங்கள் விண்ணிலே விளங்கித்தோன்றிற்று. தென்றலும் நிலவும் காதலர்க்கு அளவற்ற இன்பமளித்தன. இத்தகைய மாலைப் பொழுதில் மாதவி தன் காதலனுக்குக் கலவியும் புலவியும் ஈந்து ஆர்வ நெஞ்சமொடு இன்புற்றிருந்தாள். இவற்றை இதுவரை நிறுத்தி, கண்ணகி, மாதவி இவ் வரின் மணம், வனப்பு, மாபு, இவ்வாழ்க்கை இவைகளைக் கூறுவாம்.

1. மணம். நம் இந்திய நாட்டில் காதல் மணங்களையே தொன்றுதொட்டு மக்கள் கையாண்டு வந்திருக்கின்றன என்பதை அக்காலத்து அகப்பொருள் இலக்கணங்கள் நன் விளக்கிக் காட்டுகின்றன. ஆனால் பிறறைக்காலத்தே மக்கள் தொகையும் தொழில் வேற்றுமையும் சாதி வேற்றுமையும் ப் பலவாகவே மணங்களிலும் மாறுதல்கள் பலவாயின. (யொட்டி நடந்த மணங்களும் பலவகைப்பட்டன. பண்டு மச்சப்பொறியை எய்தவன் இக் கட்டழகியின் கணவன இவ்வலியுடை வில்லை வளைத்தவன் இவ்வழகிய மங்கையின் னவான்; இவ்வளவிய இளைய ஏற்றைத்தழுவி ஏறிச் னனுக்கு இம்முல்லைப் பூங்குழலாள்' என்னும் வகையில் நடந்தன. இவை நிற்க, அரசமகளிர் தாமே மணமகனை மணந்துகொள்ளும் வழக்கமுடையதாக இருந்திரு

இந்நாள் நம்மக்கள் இம்முறைகள் யாவையும் ஒப்பு நோக்கி இவைகளினைத்திலும் நன்மை அதிகமுடைத்தென்றோ மற்று யாது காரணம் பற்றியோ தாய் தந்தையரால் மணம்பேசி இணைத்து வைக்கப்பெறும் மணங்களை வழக்கத்தில் கொண்டு வந்திருக்கின்றனர். இக்காதை நிகழ்ந்த காலத்தேயே இவ்விதப் புதிய மணமுறைகள் மக்களிடையே பரவத்தொடங்கக் காதல் மணங்கள் முற்றும் வழக்கத்தினின்றும் ஒழிந்துவிடாதிருந்தன. எனவே, மேற்கூறிய மணங்களில் கண்ணகியின் மணம் பெற்றோரால் மணம் பேசி, மணச் சடங்குகளியற்றி ஒன்று சேர்த்த மணமாகும். மாதவியின் மணமோ வெனின், ஒருவரை யொருவர் தாமே காதலித்துத் தேர்ந்த காதல் மணமாக நிகழ்ந்திருக்கின்றது. இவ்வகையால் மாதவி தனக்குத் தக்க கணவனைப் பண்டை வழக்கையொட்டித் தேர்ந்தெடுத்துக் கொண்டனள். மணமென்னும் திப்பியசொல்லின் பொருள், ஓர் ஆண்மகனும் ஓர் பெண்மணியும் ஒத்தமனத்தினராய்க் கணவனும் மனைவியுமாக வாழவேண்டி முதன் முதலாகச் செய்துகொள்ளும் உறுதி என்பதன்றோ. இது காலமென்னும் யாற்றால் ஈர்க்கப்பெற்று மக்களின் மனப்பான்மைக் கேற்றவாறு ஆங்காங்கே பலப்பல மாறுதல்களடைந்தது. இது அரும்பு, மலர், காய், கனி என்பன போன்ற மக்களின் பல பக்குவ காலங்களை உணர்த்துவதே. காலத்தின் மாறுதலுக்கேற்றவாறு மக்களின் மணவழக்கங்களும் மாறிக்கொண்டே வந்தவழி பழைய மணவழக்கத்தை யொழித்துப் புதிய மணவழக்கத்தைக் கைக்கொள்ள முயலும் இடைக்காலத்தே கோவலன் ஒருவர் பின் ஒருவராய் இருமகளிரை மணந்தனன். இவைகளில் முன்னது பெற்றோராற் சேர்க்கப்பெறுவதான புதிய முறையை யொட்டிய மணமாகவும், பின்னது பழையமுறையை யொட்டிய காதல் மணமாகவும் நிகழ்ந்தன. “மாமலர் நெடுங் கண்மாதவி மாலைவாங்கிக் கூனிதன்னொடு மணமனைபுக்கு” என்பதால் மாதவி மனையில் மணத்திற்கான குறிகள் இருந்தன வெனப் புலனாகின்றமையின், மாலைபெற்ற கோவலன் மாதவிவீடு சேர்ந்ததும் அவ்விருவருக்கும் மணநிகழ்ந்ததெனவே கொள்ளக் கிடக்கின்றதன்றோ?

வயது. கண்ணகியைக் கோவலன் மணந்த காலத்து அவள் பன்னிரண்டாண்டினள் என்பது “ஈராளுண்டகவையாள்” என மங்கல வாழ்த்துப் பாடலில் காணக்கிடக்கின்றது. மாதவி அரங்கேறிய காலம் “ஏழாண் டியற்றியோ ஈரா ளுண்டிற் சூழ்கழன் மன்னற் காட்ட வேண்டி” எனப் பின்வரும் அரங்கேற்று காதையில் காண்கின்றது. மற்றும் மனையறம் படைத்த காதையில் “யாண்டுசில கழிந்தன விற்பெருங் கிழமையிற் காண்டகு சிறப்பிற் கண்ணகி தனக்” கென ஆசிரியர்கூறிப்போந்தாராதலால், கண்ணகியோடு ஒரு சில யாண்டுகள் வாழ்ந்த பின்னரே மாதவியைக் கோவலன் மணந்தனன். அவ்வாறு மணந்த காலத்து மாதவிக்குப் பன்னிரண்டாண்டாதலின் கண்ணகியிலும் மாதவி சில யாண்டுகள் வயதில் இளையவளென்னக் கொள்ளல் வேண்டும்.

வனப்பு. போதிற் பொருந்திய திருமகளுடைய வடிவு இவள் வடிவையொக்கும். பழுதில்லாத அருந்ததியின் புகழையுடைய கற்பு இவள் கற்பையொக்கு மென்று உலகின் மாதரார் தன்னைத் தொழுதேத்தும்படி பெருங் குணங்களைக் காதலிப்பாள் கண்ணகி என்பது இவள் பெயராகுமென்றும்; மாறுபடுதலறியாக் குறைவற்ற நாடகத் தொழிலொடு பொருந்திய உருப்பசியாகிய அம்மாதவி மாபில் பிறப்பிற் குன்றுதலில்லாத, பெரிய தோளினை யும் தாதுகள்விழும் பூக்களையுடைய கடைகுழன்று சுருண்ட குழவினையும் குற்றமில்லாத வனப்பையுடைய மேனியையும், ஆடல், பாடல், அழகு இம்முன்றில் ஒன்றும் குறைவுபடாத மாதவி என்பாளென்றும் நூலிற் காண்பதால் இவ்விருமகளிரும் வனப்பில் ஏற்றத் தாழ்விலர் என்றே கூறிவிடலாம்.

இல்வாழ்க்கை. மனையறம் படைத்த காதையில் கண்ணகியோடு கோவலன், அறவோர்க்களித்தல், அந்தணரோம்புதல், துறவோர்க்கெதிர்தல் ஆகிய இல்லறமுறை யாவையும் வழுவாது நடத்தியதாகக் கூறி, மாதவியோடு கோவலன் வாழ்ந்த காலத்தை அளவற்ற இன்பதுகர்ந்த காலமாக மாத்திரம் அந்திமரலைச்சிறப்புச் செய்காதையில் ஆசிரியர்கூறிப்போந்தாரெனினும் பின்னேகாணும்

அடைக்கலக் காதையில் மாதவி மணிமேகலையைப் பெற்றகாலத்து கோவலன் “மங்கலமடந்தை மாதவிதன்னொடு செம்பொன்மாரிச் செங்கையிற்பொழிய” என அவன் செய்த அளவற்ற புண்ணிய தானங்கண்டு அந்நன்னுளில் தானங்கொள்ளுதற்கு வந்த ஓர் மறையோனை மதவேகத்தையுடைய யானை ஒன்று கைக்கொள்ள, அக்கணத்திலேயே கோவலன் சென்று மறையோனை யானையிட மிருந்து நீக்கி அதன் மத்தகத்தேறி அக்களிற்றின் மிகச்சினத்தை அடக்கிய வீரனென்றும், மற்றும் ஓர் பார்ப்பினி தான் வளர்த்த கீரி தன் பிள்ளையைக் காத்திருந்ததாக ஒரு பாம்பனுக் அதைக் கொவித்துணித்த குருதிவாயொடு தன் வரவு பார்த்து எதிர் கொண்டதனைத் தன் பிள்ளையைக் கடித்ததெனக் கருதித் தன் கையின் மணையாற் புடைக்க அது மரித்தலாலே அவள் கணவன் கொலைப்பழி கொண்டாளொடு இனி மனையறத்தின்கண் வாழும் வாழ்க்கை மேவக் கடவதன்று எனப் பிரிந்து சென்றிட வருந்திய அப்பார்ப்பனியின் துன்பம் பொருகானாய் நூல்வழியே அப் பார்ப்பினிக்குளதாகிய கொலைப்பாவ நீங்குவதற்குத் தானத்தையும் செய்து அவள் துன்ப நீக்கிக் காட்டுநெறி கட் போன கணவனையும் கூட்டி அவர்க்கு மேலுள்ள காலத்திற்குத் தளராத பலபடைப் பாகிய செல்வத்தோடே மிக்க கைப்பொருளுங்கூடக் கொடுத்து வேள்வியையும் செய்வித்த தொலையாத செல்வன் என்பது, மற்றும் பல அரியசெயல்களையும் பாடல மறையோன் வாயிலாக ஆசிரியர் பெருமைபடுத்திக் கூறுகின்றார். இவையனைத்தும் கோவலன் மாதவியோடு வாழ்ந்த காலத்திலியற்றிய நல்லறங்களே யாகும் எனின் கோவலனும் மாதவியும் இல்லற முறை ஒரு சிறிதும் குன்றாது வாழ்ந்திருதனர் எனப் புலனாகின்றதன்றோ! அன்றியும் இவ்வாழ்வான் பெறும் பேற்றில் மகப்பேறும் ஒன்றன்றோ! இவ்வரிய மகப்பேற்றைக் கோவலனெய்தியது மாதவியோடு வாழ்ந்த காலத்தே யன்றோ! மாதவி பயந்த மணி மேகலை கோவலனின் உரிய மகனென மணிமேகலை ஆசிரியர் “கோவலன் மடந்தை குணதவம் புரிந்தோ னாவலந்தீவிறுனனி மிக்கோள்” என்பதைக் கச்சிமாநகர் புக்க காதையில் குறிக் கின்றனராதலான் கோவலன் மாதவியோடு வாழ்ந்து பெற்ற

மணிமேகலை கோவலனின் உரிய மகளெனக் கொள்ளக்கிடப்ப-
தோடு மாதவி கோவலனின் உரிய மனைவி என்பது ஒப்ப-
முடிந்ததெனவே கொள்ளக் கிடக்கின்றது.

இனி கோவலன் பிரிந்த காலத்து கண்ணகி, மாதவி இவர்கள்
மனப்பான்மை இருந்த வாற்றினை ஆராய்வாம்.

கண்ணகியின் பிரிவாற்றாமை. மாதவியை மணந்து அவள்
மனையிலேயே வாழ்ந்துவரும் தன் கணவனின் பிரிவாற்றாது
கற்பினுறைவிடமாகிய கண்ணகி கவலைக்கடலில் மூழ்கி இருந்-
தாள். பஞ்சினும் மெல்லிய அவள் பாதங்கள் அழகிய சிலம்பை
அறவே மறந்தன; செங்கயல் நெடுங்கண் அஞ்சனம் மறந்தது.
மதிபோன்ற திருதுதல் திலகம் இழந்தது. மையிருங் கூந்தல்
நெய்யணி மறந்தது. மங்கல அணியேயன்றி மற்றைய அணிகளை
மறந்தாள். இளவேனிற் காலத்திற்கு இனிதாக அமைந்திருந்த
மணிமுற்றத்தை மேவாது நீங்கினாள். தென்றலும், நிலவும்,
தன் மாளிகையினுள்ளே புகாவண்ணம் சாளரங்களை எல்லாம்
அடைத்தாள். அழகிய கழுத்தில் அணிந்திருந்த முத்தாரத்தை
நீர் சந்தனம் முதலிய வாசங்களையும் வெறுத்தாள். குவளை
மலரும் நீலமலரும் மற்றும் நறுமணங்கமழும் மெல்லிய மலர்
களும் மணிப்பூஞ்சேக்கையில் சேராதொழிந்தன. காதலன் பிரி
வாற்றாது காலிமலர் போன்ற கண்களினின்றும் முத்துப்போன்ற
கண்ணீர் சிந்தியவண்ணம் இரவும் பகலும் உறக்கமற்றுத் தன்
கணவனின் நினைவாகவே இருந்தாள்.

மாதவியின் பிரிவாற்றாமை. புகார் நகரில் நடந்த இந்திர
விழாவின் கடைநாளில் கடலாடுதற்குத் தன் காதலனோடு மாதவி
சென்றாள். கடலாடி முடிந்ததும் மனக்கினியவற்றை உண்டு
உடுத்து அன்புரையாடி மடலவிழ் தாழையும் புன்னையும் பூத்த
நெய்தல் நிலத்தேயமாந்திருந்த கோவலன் யாழ் கைக்கொண்டு
கானல்வரி பாடத்தொடங்கினான். அவ்வாறு கோவலன் பாடிய
பாக்கள் அகப்பொருளியலில் களவுத்துறையினால் தலைமகன் கூறிய
மொழிகளாயிருந்தமையால் இதையொருவாறு எண்ணிய மாதவி

முதலாங்கிக் களவுத்துறையில் தலைமகள் கூறும் மொழி
பாடினாள். உடனே கோவலன் இவள் மாயப்பொய் பல
மாயத்தவள். வேறு குறிப்புடையவள்போற் பாடினா
ண்ணிக்கோபக்குறியோடு மாதவியைத் தனியே விடுத்துக்
கையை நோக்கிச் சென்றான். இவ்வாறு கடற்கரையில்
விடப்பட்ட பூங்கொம்பு போன்ற மாதவி மனம் பதறி,
மறந்து செய்வதொன்றுமறியாது ஏங்கி நின்றாள். பிறகு
தொழியின் முயற்சியால் தன் வீடு சேர்க்கப்பட்டு மெல்லணை
விடத்தப்பட்டாள். அங்குமாதவி மெல்லணைமேல் புரண்டும்
மீண்டும் நினைந்தும் துன்பப்பட்டாள். திடுமென எதையோ
நவள் போன்று எழுந்து தன் காதலனுக்கு ஓர் மடலெழுதி
நினைந்து மணங்கமழும் அழகிய தாழை வெண்தோட்டில்
கையின் கொழுவின முகையில் செம்பஞ்சுக் குழம்பைத்
த்துத் தன் பிரிவாற்றாமையிற் துன்பத்தின் முற்றாத திறத்தை
சொல்லாலே பேசிப்பேசி எழுதித் தன் தொழியினிடம்
“நீ சென்று என் காதலர்க்கு அவர் பிரிவால் யான்படும்
பங்களை எடுத்துச் சொல்லி இம்மலைக்காலம் நீங்குவதற்குள்
முத்துவா வென விடுத்தனள்.

தொடரும்.



பஞ்சாபகேசன்.

காந்தைத் தமிழ்ச் சங்கக் கல்லூரி வெளியீடு

இச்சங்கத்துக் கல்லூரியினால் 'கலைமகள்' என்னு
ருடன் தொடங்கி நடைபெற்றுவந்த இது, 'கன்றுங் கனிம
என்னுமாறு இளம் பருவத்திலேயே இச்சங்கத்
கள் புரிந்து என்று மழியாத புகழுடம்பை மேலிய
ஒரு மதிசால் மாணவரின் நினைவு கூர்தலாக இப்பெ
காந்தைத் தமிழ்ச் சங்கத்துக் கல்லூரி 'மாணவர்-ஆசிரி
நடைபெற்று வருவது. இதனைத் தொடங்கி நடத்தும் 'மா
ஆசிரியர்கள்' இதுகாறும் அறிஞர்கள் எழுதும் அரிய க
களை முயன்று பெற்று அவற்றைத் தம் கையாலேயே
இதன் உறுப்பினர்களுக் கெல்லாம் அனுப்பிவந்தனர்.
போது கட்டுரை எழுதுவாரும் உறுப்பினர்களும் அன்
மிகவே, இதனை இவ்விபவ ஆண்டு தைத்திங்கள்முதல் அச்
வெளியிடப்படுகின்ற. பொங்கல்மல ரெனும் முதன்மலா
போது வெளிவந்துளது. இதன்கண் ஆங்கிலத்தில், Our Id
The care of the skin, The Hero in Ramanuja எ
கட்டுரைகளும், தமிழில் கடவுள் வாழ்த்து தமிழ்த் செ
வாழ்த்துச் செய்யுட்கள், வெளிநாட்டு நிருபம் (Letters F
abroad) வடமொழி, சேரமான் பெருஞ்சோற்று உதியல்
வாதன், துணுக்குகள், வித்து வளர்ச்சிக் கற்பனை, ஒரு
தலைவனுக்கு எழுதிய கடிதம், (Scouting) பெருக்கற்சு
(கணக்கு முறைகள்) பொங்கல் வாழ்த்து எனும் கட்டுரை
தோன்றி மிளிர்கின்றன. இதனை அச்சியற்றி வெளியிடு
சங்கக் கல்லூரி மாநேசராகிய திருவாளர். M. V. கே
கிருட்டின ஐயரவர்கள். தமிழ் அன்பர்கள் எல்லோரும் இ
பெற்று மகிழ்ந்து இம்மாணவர்-ஆசிரியர்களை ஊக்கிவருவார்
ஒரு பிரதியின் விலை அரை ரூபாய்.